




دارالافتاد نصير الله مومند د لومړي تلين په ياد !

# کینه مه کوئ خپل نېټونه سم کړئ



ليکوال: شيخ الاسلام مفتي محمد تقی عثمانی  
ژباړن: سعد الله فطرت

# کینہ مہ کوئی؛ خپل نیتونہ سم کری

لیکوال: شیخ الاسلام مفتی محمد تقی عثمانی

زبان: سعد اللہ فطرت





ځانگړنې:

کینه مه کوی، خپل نېتونه سم کړئ

شیخ الاسلام مفتي محمد تقی عثمانی  
سعد الله فطرت / ۰۷۷۴۵۹۲۴۲۱

عبدالهادي اثر

مومند خپرندویه ټولنه - جلال آباد

momand.books@gmail.com

۱۳۹۳ ل / ۲۰۱۴ م

۱۰۰۰

لومړی

مومند خپرندویي ټولنې تخنیکي څانګه

د کتاب نوم:

لیکوال:

ژباړن:

ډیزاین/کمپوز چارې:

خپرندوی:

برېښنالیک:

چاپ کال:

چاپ شمېر:

چاپوار:

چاپځای:

د بیا چاپ حقونه له خپرندویي ټولنې سره خوندي دي

د ټولاسه کولو پټي:

عبدالمجید مومند کتاب پلورنځی، مخابراتو څلور لاری - جلال آباد. اړیکې:  
۰۷۷۷۲۳۱۲۱ / ۰۷۰۰۲۳۱۲۱

خوسته غرغښت کتاب پلورنځی او سباوون کتاب پلورنځی  
گردېسز: علمي کتاب پلورنځی، حمید گردېسزي مارکیټ  
پکتيکا (شرنه): مجاهد کتاب پلورنځی / کابل: اصلاح و افکار کتاب پلورنځی،  
خیبر کتاب پلورنځی او مستقبل کتاب پلورنځی / هلمند: سید جمال الدین کتاب  
پلورنځی / پکتیا: روحاني بابا کتاب پلورنځی / کندهار: هېواد کتاب پلورنځی

سورة الفجر

## ڊالۍ

خپل مشر ورور، شېر الله شهيد ته، چې په  
وړو کوالي کې يې زده کړې ته هڅولم او  
همدا بډه يې ويل، ځان ورسوه، چې زموږ  
سترگې به درسره هسکې وي، ما د هغه په  
خبره ځان ورساوه، خوده ونه ليدم او دا  
ارمان يې له ځان سره گورتو يووړ.

وروره!

د بېلتانه درد دې هماغسې موږ ژپوي،  
درجې دې لوړې شه.

سعد الله فطرت

## ليکلو

مخ	سرليک
۱	کينه يوه باطني ناروغي ده
۲	د کينې اور مړ بليږي:
۲	له کينې څخه ځان ساتل فرض دي:
۳	کينه يانې څه؟
۴	د کينې درې درجې:
۵	ترټولو لومړی کينه کوونکی:
۶	د کينې کولو پايله:
۶	د کينې دوه لامله دي:
۷	کينه په دنيا او آخرت کې بربادوونکې ده:
۷	کينه گر به د کينې په اور کې سوځي:
۷	د کينې درملنه:
۸	درې نړۍ:
۹	څوک په رښتيا د سکون احساس کوي؟
۱۰	روزي يو نعمت او خوړل يې بل نعمت:
۱۱	د الله جل جلاله د حکمت پر پکړې:
۱۲	د اردو يو متل:
۱۲	تاسو د دغه شيانو غوښتنه مه ولې کوی؟
۱۳	د خپلو نعمتونو په لور وگورئ:

- 
- ١٣ ..... تل له خانه ټيټو خلکو ته گوري:
- ١٤ ..... حضرت عبد الله بن مبارک او سکون:
- ١٤ ..... غوښتنې پای ته نه رسېږي:
- ١٥ ..... دا د الله جل جلاله وېش دی:
- ١٦ ..... د کينې دويمه درملنه:
- ١٧ ..... د يوه بزړگ کيسه:
- ١٧ ..... د امام ابو حنيفه له غيبت څخه ځان ژغورنه:
- ١٨ ..... د امام ابو حنيفه يوه بله کيسه:
- ١٩ ..... رښتيني مفلس څوک دی؟
- ٢٠ ..... د جنت زېري:
- ٢٢ ..... د هغه گټه زما زيان:
- ٢٢ ..... د کينې درېيمه درملنه:
- ٢٢ ..... د کينې دوه ډولونه:
- ٢٤ ..... سملاسي توبه وکړئ:
- ٢٤ ..... د هغه په حق کې دوعا وکړئ:
- ٢٥ ..... د حق له منځه تللو سپيناوی:
- ٢٧ ..... د شېخ او پالونکي اړتيا:
- ٢٩ ..... خپل نيتونه سم کړئ:
- ٣١ ..... ناسم پوهېدل:
- ٣٤ ..... په قرآن شريف کې د اخلاص مندو او غير اخلاص مندو يو مثال:
- ٤١ ..... شرعي هجرت او هېواد پرېښودنه:
- ٤١ ..... د اخلاص اړتيا:
- ٤٤ ..... د ځان ښودنې غندنه:
- ٤٦ ..... د ريا کوونکو جزا د غم کوهی:
- ٤٧ ..... ښه نيت:



## غواړمه چې ټوله د دنیا مینه مینه مینه شي

د اسلامي نړۍ ستر عالم، مفکر او څېړونکی مفتي محمد تقی عثمانی صیب کتابونه ډېر لولم، په رښتیا سره چې دی یو ستر علمي او معنوي کدر دی او کتابونه یې ډېر څه له ځان سره لري. دغه دواړه کتابونه چې ما ژباړلي یو یې (کینه) او دویم یې (خپل نیتونه سم کړئ) هغه موضوعات دي چې موږ په ورځني ژوند کې ډېر ورسره مخیږو. ما نا کینه زموږ د ټولو په زړونو کې پرته هغه ناروغي ده چې د درملنې په چل یې تراوسه نه پوی نه شو. که په نیکو کارونو کې یو له بل سره کینه وکړو یا ووايو چې کاش دغه نیک او ښه کار ما هم کړی وی بده نه ده دا ښه کینه ده خو که داسې کینه وکړو چې ووايو زما ګاونډي، خپلوان، ملګری، ورور یا بل کوم نږدې د کورنۍ غړی ولی دومره دنیا دار شو، ولې یې مو تر



واخيسته، کور يې ولې جوړ که دا يې ولې وکړل او داسې نورې خبرې دا هرڅه هغه کينه ده چې موږ ورسره زور يېږو او هم په گناه کې راځو. راځئ مخکې له دې چې د نورو مال دونيا او موټرې بنگلې وگورو زړه پرې وخورو يا يې کينه وکړو ولې دا نه وايو چې که هغه يې په دونيا او دولت خوشاله کړی زه يې په صحت، تعليم او معنويت خوشاله کړی يم زه هم بايد د الله ج شکر ادا کړم. که چېرې موږ همداسې کينې کوو او همداسې مونږ نيتونه يو بل ته بدوي په خپلو کې سره ونه زغموو نو ورځ به مويوه له بلې بديزې او د بڼې ورځې خاوندان به نه شو.

حديث شريف دی چې انما الاعمال بالنيات مانا ټول عملونه په نيتونو پورې تړلي دي او هر چاته به هغه څه ور رسيږي څه چې يې په زړه کې وي او څه يې چې په نيت کې وي. الله ج هر سړی په خپل نيت ساتي او نيتونه دي چې ښه او بد يې موږ ته رارسېږي. دا زما خبرې وې تر دې زياتې خبرې نه لرم نورې به د مفتي عثمان صيب په کتاب کې ولولئ.

يو يادونه اړينه بولم هغه دا چې د کتاب چاپ دا ځل هم مومند خپرندويي ټولنې په غاړه واخيست زه دوی ته د اوږده عمر غوښتونکي يم پښتو ژبې ته د مومند خپرندويي ټولنې کړي خدمتونه له هيچا پټ نه دي، گران ورور فضل مولا او نجيب مومند د ارواښاد نصير مومند ورور چې اوس د خپرندويي ټولنې مسووليت په غاړه لري دواړه دې الله ج دغه ستر خدمت ته ژوندي گړندي لري.

د رحمن الله بهير هنرمندو گوتو ته خو الفاظ نشته خو سلامي ورته ضرور کوم ځکه چې زما ټولو کتابونو پښتۍ د دې کتاب په شمول او د نورو زړگونو کتابونو خوږې او دل افروزه پښتۍ د همدې بهير په

هنرمندو او نازکو گوتو جوړې شوي دي الله ج دې د بهير د فن او هنر  
بهير همداسې ښه لري. دی سره له دې چې د ننګرهار پوهنتون عامه  
ادارې په پوهنځي کې زده کړيال دی زموږ سل او زر فرمايشه هم په  
سترگو مني د ده مينه او حوصله د مننې او ستاينې وړ ده.

بس همدومره

ستاسو سعد الله فطرت

جلال اباد ښار، روښان مېنه خپل کور

د ليندۍ ۹ مه ۱۳۹۳ لمريز

### کینه یوه باطني ناروغي ده

څرنگه چې الله جل جلاله زموږ په ظاهري کړنو کې ځيني شيان فرض او واجب کړي دي او ځيني شيان يې گناه گرځولي دي په همدې توگه زموږ په باطني کړنو کې ډېرې کړنې فرض دي او ډېرې گناه لري او حتی حرام دي ځان ترې بايد داسې وساتو لکه څومره چې له سترو گناهونو څخه ځان ډډه کوو.

عن ابو هريره رضى الله عنه ان النبى صلى الله عليه وسلم قال اياكم والحسد، فان الحسد ياكل الحسنات كما تاكل النار الحطب او قال العشب

(ابو داود، كتاب الادب، باب فى الحسد، حديث نمبر ۴۹۰۳)

نن چې زه د کومې خطرناکې ناروغۍ په اړه خبرې کوم هغې ته کینه وايي او ما چې پورته کوم حديث ووايه رسول الله صلى الله عليه وسلم هم د دغې ناروغۍ په اړه ويلي دي

د پورتنی حديث ژباړه داسې ده چې:

حضرت ابو هريره رضى الله عنه څخه روايت دی چې رسول الله صلى الله عليه وسلم وفرمايل له کينې څخه ځانونه وژغورئ ځکه کینه نيکي داسې خوري لکه اور چې لرگي يا وچ واښه خوري. د راوي په دې کې شک دی چې رسول الله صلى الله عليه وسلم لرگي ښودلې و که وچ واښه يې ښودلې ول مانا څرنگه چې اور وچ لرگي يا وچو وښو ته ورنږدې کړي

سملاسي سوزي له منځه يې وړي همدارنگه که په کوم سړي کې د کينې ناروغي وي نو ټولې نيکۍ يې ورځنې خوري

### د کينې اور مړ بليزې:

يو خو هغه اور دی چې ډېر ستروي او په دقيقو کې هر څه له منځه وړي يو هغه اور وي چې نرۍ نرۍ بليزې که دغه ډول اور په چا پورې شو نو په يو ځل يې نه سوزوي بلکې په کراره کراره به بليزې او لږ لږ به يې خوري تر هغې چې له ټولو لرگيو څخه سکاره جوړ شي. همدارنگه کينه يوه ناروغي او يو داسې اور دی چې په کراره کراره بليزې د انسان بڼېگنې له منځه وړي او انسان خبرېږي هم نه چې زما نيکيانې له منځه ځي ځکه رسول الله صلى الله عليه وسلم له کينې څخه د ځان ژغورلو ډېر تاکيد کړی دی.

### له کينې څخه ځان ساتل فرض دي:

خو که موږ چېرې خپلې ټولنې او چاپېريال ته فکر وکړو و به گورو چې دا د کينې ناروغي د ټولنې په داخل کې پټه ده او ډېر لږ د خداى جل جلاله بنده گان به داسې وي چې له دغې ناروغۍ څخه خوندي او پاک وي. له کينې ځان ساتل فرض دي خو يوه خبره دا ده چې زموږ تراوسه دې ته فکر هم نه دی چې موږ په دغه ناروغۍ اخته يوو، يانې له دې څخه د ځان ساتلو لپاره چمتووالی ډېر اړين دی.

لومړى بايد ځان پر دې پوه کړو چې کينه په حقيقت کې څه شی دی؟ او کوم ډولونه لري؟ لاملونه يې څه دي؟ درملنه يې څه ده؟ په دغو څلورو



خبرو به رڼا اچوو الله جل جلاله دې زموږ دغه خبرې د دغې ناوړه ناروغۍ د له منځه وړلو لامل وگرځوي

### کینه يانې څه؟

کینه دې ته وايي چې د خپل مسلمان ورور په مال، دولت، شهرت، نعمت، شخصيت او هر څه د بل مسلمان خوا بدېږي او په خپل ورور يې دغه هر څه نه لورېږي يوازې ځانته يې خوشوي دغه نعمتونه که مادي وي او يا په دين پورې تړلي وي خو چې دويم سرې يې وگوري په زړه کې يې اور بل شي او نيت يې بد شي چې دغه سرې ولې له دې نعمته برخمن دي، زړه کې يې دا خبره راگرځي چې که له ده څخه دا نعمتونه واخيستل شي ښه به وي، همدې ته کینه وايي.

د مثال په توگه الله جل جلاله چاته مال دولت ورکړ، يا يې په ستره روغ پيدا کړی، يا يې څوک له شهرت څخه برخمن کړی، يا يې چاته عزت ورکړ، يا يې علم ورکړی، اوس نو يو بل سرې دی هغه چې دا نور خلک گوري زړه کې يې دا راگرځي چې دا نعمتونه ولې دغو خلکو ته ورکړل شوي دي؟ له ده څخه که دا نعمت واخيستل شي نو ډېره به ښه وي که لومړي سرې په کومه ستونزه کې ښکېليږي يا کومه خبره ورته پيدا کېږي نو کینه کوونکی پرې سخت خوشالېږي او که چېرته دغه پاک زړی او د سپېڅلي نيت څښتن پرمختگ وکړي نو کینه گر پرې ډېر زورېږي چې دا ولې دومره مخکې ولاړ همدې ته کینه وايي.

اوس که د کينې حقيقت ته په کتو سره فکر وکړو نو پوه به شو چې کینه کوونکی په رښتيا سره د الله جل جلاله په تقدير نيوکه کوي چې الله جل جلاله دغه نعمت دې سرې ته ولې ورکړی دی؟ ماته يې ولې نه دی راکړی؟ دا خود الله جل جلاله پر پرېکړه نيوکه کوي، په هغه ذات ټيوکه

کوي چې په هر څه قادر دی او ورسره ورسره دا غوښتنه هم کوي چې که له دې سړي څخه په هره لاره چې وي دا نعمت واخيستل شي رښه راتلل (مانا کوم شی چې بل چاته ورکړل شوی دی ماته دې هم راکړل شي) روا دي:

دلته په دې خبره ځان پوهول په کار دي ځيني وخت داسې هم کېږي چې نور خلک له يو نعمت څخه برخمن کېږي نو د يو بل سړي په زړه کې هم دا هيله راپيدا کېږي چې که زه هم له دغه نعمت څخه برخمن شم نو ښه به وي دې ته کينه نه وايي. بلکې دې ته (رښه) وايي په عربي کې ورته (غبطه) وايي او ځيني وخت خلک دا تورې په کينه بدلوي خو دې ته کينه نه وايي.

د مثال په توګه د يو چا د ښايسته کور په ليدلو سره دې په زړه کې دا راوگرځي چې زما هم داسې کور وای يا لکه څرنگه چې هغه پلانګی دنده لري که زما هم د هغه په څېر دنده وای، يا د يو عالم انسان په ليدو دې زړه کې دا راوگرځي چې څرنگه علم الله جل جلاله هغه ته ورکړی دی که ماته يې هم راکړي دا کينه نه ده بلکې رښه ده داهيڅ گناه نه لري خو که چېرې مو په زړه کې دا راوگرځېدل چې دا نعمت له پلانګي څخه واخيستل شي نو ښه به وي دا کينه ده.

### د کينې درې درجې:

د کينې درې درجې دي لومړۍ درجه يې دا ده چې په زړه کې مو دا را وگرځي کاشکې د هغه سړي په څېر نعمت ماته هم راکړل شي، او له هغه سره دې هم پاتې شي دا کومه بده او کينه کېنه خبره نه ده خو که داسې ووايو چې له هغه څخه دې واخيستل شي او ماته دې راکړل شي دا نو د کينې لومړۍ درجه ده.

د کینې دویمه درجه دا ده چې له کوم نعمت څخه چې نور برخمن شوي دي له هغوی څخه دې واخیستل شي او ماته دې را کرل شي دلته په لومړي ګام کې دا غوښتنه درلودل چې له هغه بل څخه واخیستل شي او په دویم ګام کې دا غوښتنه چې ماته دې را کرل شي دا د کینې دویمه درجه ده.

د کینې درېیمه درجه دا ده چې په داسې وواياست له هغه سړي څخه دې نه یوازې دا چې دغه واړه نعمتونه واخیستل شي ورسره ورسره دې هغه ټول امتیازات او منصب هم واخیستل شي چې دی یې له امله دغه ځای ته رسېدلی دی دا هر څه باید له ده څخه واخیستل شي یانې هدف مو ترې دا وي چې له هغه څخه دې واخیستل شي ماته که را کول کېږي یا نه پروا یې نه راځي. دا د کینې تر ټولو خرابه، ذلیلله او خبیثه درجه ده الله جل جلاله دې موږ ټول له دې څخه وساتي.

### تر ټولو لومړی کینه کوونکی:

تر ټولو لومړی کینه کوونکی ابلیس دی کله چې الله جل جلاله حضرت ادم علیه السلام پیدا کړ ویې وفرمایل چې زه به ده ته د ځمکې په سره خلافت ورکوم دی به د ځمکې په سر زما خلیفه وي او بیا یې حضرت ادم علیه السلام ته دغه مقام ورکړ پرېستو ته یې امر وکړ چې حضرت ادم علیه السلام ته سجده وکړي د دې امر په اورېدو سره ابلیس سم و سوځېده چې هغه ته دومره ستر مقام ورکړل شو ماته رانه کړل شو او اوس به لا سجده هم ورته کوم هماغه وه چې له سجدې کولو څخه یې انکار وکړ، لنډه دا چې تر ټولو لومړی کینه کوونکی شیطان دی او تر ټولو لومړی غرور کوونکی هم شیطان دی.

**د کینې کولو پایله:**

د کینې پایله خامخاوي مانا له چا سره چې کینه کېږي که هغه ته کوم تکلیف رسیږي یا په کوم غم کې راگېږي نو کینه کوونکی د هغه په غم او تکلیف ډېر خوښیږي که هغه پرمختګ کوي یا له کوم نعمت څخه برخمن کېږي نو په دې سره کینه کوونکی خفه کېږي. د نورو په تکلیفونو خوښي کولو ته په عربي ژبه کې ((شماتت)) ویل کېږي دا هم د کینې یو ډول دی د قران کریم په ډېرو ځایونو کې د دې غندنه راغلې ده قران کریم فرمایي:

أَمْ يَحْسُدُونَ النَّاسَ عَلَى مَا آتَاهُمُ اللَّهُ مِنْ فَضْلِهِ  
[النساء/۵۴]

**د کینې دوه لامله دي:**

د کینې د ناروغۍ لامل به څه شی وي؟ دا ناروغي ولې راپیدا کېږي؟ د دې دوه لامله وي:

یو لامل یې له مادیاتو، منصب او دولت سره مینه ده ځکه خو انسان تل همدا غواړي چې زما مرتبه دې لوړه وي زه دې په لوړ موقف کې اوسم اوس که کوم بل سړی ترې مخکې کېږي نو دی د هغه د راغورځولو فکر کوي.

د دې ناروغۍ دویم لامل بغض او کینه ده د مثال په توګه د چا په زړه کې بغض او کینه راپیدا کېږي او په پایله کې د بل په خوښۍ خفه کېږي په خفګان یې خوشالېږي کله چې د چا په زړه کې دا دوه خبرې وي نو خامخا کینه منځته راځي.



### کینه په دنیا او آخرت کې بربادوونکې ده:

کینه یوه داسې ناروغي ده چې انسان په آخرت کې هم له تباهی سره مخ کوي او په دنیا کې هم د انسان لپاره وژونکې ده. د دې له امله دنیا او آخرت دواړه خرابېږي. نو که چېرې کوم سړی له بل سره کینه کوي نو تل به په ستونزو کې راگېروي ځکه کله چې دی کوم بل سړی د پرمختګ په حال کې گوري نو ورته خورېږي او سخت په تکلیف کې وي چې له امله به یې روغتیا یې وضعه ورځ تربلې پسې خرابېږي.

### کینه گر به د کینې په اور کې سوځي:

د عربي یو شعر دی چې مانا یې دا ده د کینې مثال د اور په څېر دی او د اور ځانگړنه دا ده چې کله ورته کوم شی د خوراک لپاره پیدا شي نو اور به یې خوري. د مثال په ډول اور ته د خوراک لپاره لرگی پیدا شو نو دغه اور به د لرگی خوري خو کله چې لرگی له منځه لاړ شي نو د اور یوه برخه به د اور د بلې برخې په خوراک پیل وکړي. تر دې پورې چې هغه اور به هم له منځه لاړ شي. همدا ډول د کینې اور هم دی مانا کینه کوونکې خوبه اول د نورو ته د زیان اړولو او خرابولو کوښښ کوي خو کله چې نورو ته زیان نه شي اړولی نو بیا په خپله د کینې په اور کې سوځي او له منځه ځي.

### د کینې درملنه:

د کینې درملنه دا ده چې انسان داسې فکر وکړي چې په دې ویر کاینات کې الله جل جلاله د خپلو ځانگړو حکمتونو او مصلحتونو له مخې د انسانانو ترمنځ د نعمتونو وېش کړی دی. چاته یې د روغتیا نعمت ورکړی دی، چاته یې مال دولت ورکړی دی، چاته یې درنښت ورکړی

دی، چاته یی بښکلا ورکړې ده، چاته یی آرام او سکون ورکړی دی لنډه دا چې په دې نړۍ کې هیڅ داسې انسان نشته چې له یو نه یو نعمت څخه نه وي برخمن او یا په کوم تکلیف کې نه وي راگېر.

### درې نړۍ:

الله جل جلاله په دې کایناتو کې درې نړۍ پیدا کړي دي یوه هغه ده چې په هغې کې هر وخت سکون وي، ستونزې په کې بیخي نشته د غم او تکلیف نوم او نښان هم شتون نه لري هغې ته جنت وایي الله جل جلاله دې موږ ټول هلته ورولي.

هلته بس سکون دی کراري ده خوندونه دي، خوښۍ دي او یوه نړۍ د هغې په مقابل کې ده چې هلته هر وخت ستونزې وي هر وخت غم وي، مصیبتونه وي د خوښۍ او سکون هلته بیخي نوم او نښان نشته دی هغې ته دوزخ وایي الله جل جلاله دې موږ ټول ترې وساتي. امین

درېمه نړۍ له دې دواړو څخه جوړه ده چې هم په کې خوښي شته هم په کې غم، سکون هم شته او ستونزې هم او هغې ته د دنیا وایي چې موږ او تاسو په کې اوسېږو. په دې نړۍ کې به تاسو هیڅوک داسې پیدا نه کړئ چې ووايي زه په ټول ژوند کې له ستونزو سره نه یم مخ شوی او نه به داسې سړی پیدا کړئ چې ووايي ما هیڅکله کراره ورځ او خوشالي نده لیدلې. دلته له هرې خوښۍ د غم اغزي راتاو دي او په هره ستونزه کې یو سکون پټ دی نه د دې دنیا ستونزې نگه دي او نه یی سکون نگه دی.

### خوک په رښتیا د سکون احساس کوي؟

په هر صورت الله جل جلاله په خپل حکمت او مصلحت سره دا ټوله نړۍ پیدا کړې ده. او بیا یې دلته چاته له خپلو پرېمانه خزانو څخه یو نعمت ورکړی او چاته بل که چاته یې د پیسو نعمت ورکړی نو خوک یې د روغتیا په نعمت خوشاله کړی دی. اوس د مال او پیسو درلودونکی که دا کینه کوي چې هغه بل سړي ته یې ولې روغ سته ورکړې ده؟ او که د روغې ستې څښتن دا کینه کوي چې هغه بل ته یې ولې مال دولت او پیسې ورکړي دي؟ خو که رښتیا ته وگورو نو دا د نصیبونو پرېکړې دي او هیڅوک د بل انسان په اړه دا نه شي ویلی چې کوم انسان په دې نړۍ کې ډېر خوشاله دی.

کله نا کله موږ گورو چې د یو سړي ډېرې فابریکې وي، دنگې مانۍ یې ولاړې وي، موټرې یې وي، مزدوران یې گرځي او د دنیا د عیش و عشرت هر څه ورسره شته دی او بل پلو ته یو مزدور دی چې له سهاره تر بیګا پورې په دیارۍ پسې گرځي او په ډېر مشکل سره خپلو بچو ته یو کپ ډوډۍ پیدا کوي. اوس که دغه مزدور دا بل دنیا داره سړی وگوري نو همداسې فکر به کوي چې دی خو په دنیا کې له هر ډول نعمتونو څخه برخمن دی.

خو که له دې سره سره د دې دواړو کورني ژوند ته هم وگورو نو پوه به شو چې هغه سړي چې د مزدورانو شمېر یې نشته دی، بې شمېره موټرې یې دي، ښې ډېرې پیسې لري او هر څه یې ډېر تېر دی خو کورنۍ وضعیت یې داسې دی چې د شپې تر هغې نه شي ویده کېدای ترڅو چې د خوب گولۍ ونه خوري.

او خوراک یې داسې دی چې په دسترخوان بېلابېل نعمتونه ورته پراته دي خو دغه خان صاحب په کې یوازې یو ډول ساده خواړه خوړلی شي او

نور له هرڅه پر هېز دی. بېلابېل ډول مېوې ورته پرته دي خو دده په معده کې زخم دی او ډاکټر منعه کړې دی چې دا او هاغه شی به نه خوري چې ناروغي ته دې لاسې زیاتوي اوس ټول خوراکونه او نعمتونه ده ته هېڅ دی.

تاسو وواياست هغه سړی چې هر ډول نعمتونو څخه برخمن دی او هر څه ښه ډېر تېر لري خو خوبونه پرې حرام دي او له خوراکه هم بې برخې دی او یو مزدور چې د ورځې اته ساعته سخت کار کولو وروسته سابه سوکرک له ښې لوبې وروسته ښه په خوند سره خوري او کله چې د خوب لپاره بسترې ته لاړ شي نو سملاسي خوب ورځي اته یا لس ساعته ښه خوب کوي او بیا پورته کېږي.

اوس وواياست په دې دواړو کې څوک په سکون کې دی؟ معلومه خبره ده چې که په دقت سره دې موضوع ته وگورو نو وبه وینو چې الله جل جلاله لومړي سړي ته هرڅه ډېر تېر ورکړي دي خو رښتینی سکون یې دویم سړي ته ورپه برخه کړی دی. دا ټولې د الله جل جلاله د حکمت پر پکړې دي.

### روزي یو نعمت او خوړل یې بل نعمت:

زما د پلار دې الله جل جلاله مرتبې لوړې کړي هغه به ویل له ډوډۍ خوړلو وروسته چې دا کومه دعا ویل کېږي:

الحمد لله الذی اطعمنی هذا ورزقنه من غیر حول منی ولا قوه، غفر له ما تقدم من ذنبه (ترمذي شریف، ابواب الدعوات، باب ما یقول اذا فرغ من الطعام، د حدیث شمېره ۳۵۲۳)

یعنې د الله تعالی ډېر شکر دی چې ماته یې ډوډۍ راکړه او ماته یې دا روزي پرته زما له کوښښ او ځواک څخه راکړه. کوم سړی چې له ډوډۍ



وروسته دا دعا ولولي نو الله جل جلاله د هغه ټول پخواني واره گناهونه

بښي.

بيا مې پلار وويل په دې روايت کې رسول الله صلى الله عليه وسلم دوه ټکي جلا جلا ياد کړي دي، لومړی (رزقنيه) او دويم (اطعمني) مانا الله جل جلاله ماته روزي راکړه او دا ډوډی يې راباندې وخوړه. اوس پوښتنه دا راوړلېږي چې کله د دواړو ټکو مانا يو ډول ده يعنې روزي يې راکړه او ډوډی يې راباندې وخوړه نو بيا يې دواړه ولې جلا جلا راوړي دي؟

د يوه ټکي يادولو بسنه کوله، بيا يې په خپله ځواب ووايه چې دواړه خبرې بېلې بېلې دي، ځکه چې د روزي ترلاسه کول يو خپلواک نعمت دی او خوړل يې دويم خپلواک نعمت دی. ځينې وخت د روزی د ترلاسه کولو نعمت موجود وي مانا په کور کې ډول ډول معياري خواړه پاڅه وي او هر ډول مېوې هم وي خو ولږه نه وي، معده خرابه وي او يا ډاکټر يې له خوړلو پرهېز راکړی وي. اوس په داسې حالت کې (رزقنا) شته دی خو (اطعمنا) نشته دی. الله جل جلاله روزي راکړې ده خو د خوړلو او هضمولو زور يې نه دی راکړی. په هر صورت په دې کې د الله جل جلاله حکمتونه او مصلحتونه شته دی چې چاته څه ډول نعمت ورپه برخه کړي.

### د الله جل جلاله د حکمت پرېکړې:

د کينې درملنه دا ده چې کينه کوونکی بايد داسې فکر وکړي بل سړي ته چې الله جل جلاله کوم ستر نعمت ورکړی دی د هغې له امله زما په زړه کې غم راپيدا کېږي نو څومره نعمتونه بيا الله جل جلاله تاته هم درکړي دي او هغه بل سړي ته يې نه دي ورکړي کېدای شي الله جل جلاله له هغه

نه تاته بنه صحت در کړی وي، کېدای شي الله جل جلاله له هغه نه یې  
تاته بنه ښکلا در کړې وي یا یې کوم بل نعمت در کړی وي او هغه بیا  
ستا په څېر نه وي په ټولو د دنیاوي نعمتونو کې د الله جل جلاله حکمت  
او مصلحت نغښتی وي چې انسان نه پرې پوهېږي که دغه ډول فکر  
وکړو نو بیا به مو د کینې ناروغي کمه شي.

### د اردو یو متل:

په اردو کې دا یو متل مشهور دی چې الله دې پک ته نوکان نه ورکوي  
دا ډېر له حکمته ډک متل دی، مانا یې دا ده چې که چېرې الله جل جلاله  
تاته پیسې او دارايي در کړې وای نو تابه څه نخرې کړې وای او په کوم  
عذاب کې به دې ځان راگېر کړی وی. څومره په بې قدرۍ به دې دا پیسې  
لگولي او څه حال به دې وی. اوس که الله جل جلاله تاته دا نعمتونه نه دي  
در کړي نو د یو مصلحت له مخې یې نه دي در کړي په همدې اړه قرآن  
کریم فرمایي:

وَلَا تَمَنَّوْا مَا فَضَّلَ اللَّهُ بِهِ بَعْضَكُمْ عَلَى بَعْضٍ

[النساء: ۳۲]

### تاسو د دغه شیانو غوښتنه مه ولې کوی؟

د دې لپاره چې تاسو نه پوهېږئ که الله جل جلاله تاسو ته دغه نعمتونه  
در کړي نو ته به څه فسادونه وکړې تاسو به کیسې اورېدلي وي چې  
پلانکي سړي پلانکي نعمت غوښته خو کله چې یې ترلاسه کړ نو د دې  
لپاره چې ورته گټور تمام شي په زیان یې تمام شو. د دې لپاره تر ټولو د  
مخه په دې فکر په کار دی چې دا کوم نعمت چې دې بل سړي ته ورکړل

شوی دی او زه پرې سوزم، دا په رښتیا سره د الله جل جلاله په تقدیر نیوکه ده. کېدای شي تر دې تاسو ستر نعمت ولرئ چې له هغه سره به نه وی

### د خپلو نعمتونو په لور وگورئ:

دا ټولې خبرې له دې راولاړېږي چې انسان تل د خپل ځان پر ځای نورو ته گوري. په خپله چې دی له کومو نعمتونو څخه برخمن دی هغې ته خو نه گوري او نه پرې شکر وباسي. د نورو نعمتونو ته یې سترگې نیولې وي. همدارنگه خپلو عیبونو ته هم نه گوري خو د نورو خلکو عیبونه لټوي. وایي خپل عیب د ولو منځ دی چاته نه ښکاري که چېرې انسان د الله جل جلاله له لوري ورکړل شوي نعمتونه هر وخت یاد کړي نو بیا دې نورو ته په زړه کې کینه نه راولي که په هر حالت کې وي بیا هم الله جل جلاله پر تاسو د نعمتونو داسې باران کړی دی چې که تاسو د هغې په اړه فکر وکړنو د نورو خلکو په نعمتونو به درته هیڅ ډول کینه ونه درېږي.

### تل له ځانه ټیټو خلکو ته گورئ:

نن سبا زموږ په ټولنه کې ډېری خلک د نورو خلکو په کارونو کې ډېر کار لري. د مثال په توګه پلانکی سړی پیسې له کومه کوي؟ له کومه ځایه ورته راځي؟ دا کور یې څنگه جوړ کړ؟ دا څه رقم موټر یې اخیستی دی؟ د هرې خبرې جاج به اخلي او بیا د دغه ډول تفتیش او څېړنې پایله دا شي چې کله په دې راز پوښ شي نو بیا یې پرې کینه نه راځي دغه وخت کې بیا ورته هغه مشهوره مقوله یادول اړین دي چې مخکې مویاده کړه چې:

د دنیا په کارونو کې هر وخت له ځانه ټیټو خلکو ته گوری او د دین په کارونو کې تل له ځانه پورته خلکو ته گوری.

### حضرت عبدالله بن مبارک او سکون:

حضرت عبدالله بن مبارک رحمه الله علیه فرمایي چې زه ښایسته موده د مالدارو په سیمه کې اوسېدم او له هغوی سره مې ناسته پاسته درلوده هغه مهال زه ډېر زیات خفه وم، ځکه چې هر څوک مې هم کتل نو کالي به یې له ما ښه ول، د هغوی د سورلې وسیله به له ما ښه وه، د هغوی کور به زما له کوره ښه و. بالاخره هر وخت به راسره دا غم و چې له هغه بل سره خو دا هر څه نعمتونه شته او له ماسره نشته دی نوزه تر ټولو زیات غمجن او بېوزله سړی یم.

بیا زه یو داسې ځای ته د اوسېدو لپاره لاړم چې هلته ټول غریبانان او ټیټ خلک اوسېدل او له هغوی سره مې ناسته پاسته پیل کړه. بیا نوزه ډېر په سکون کې شوم په داسې حال کې چې دلته معامله له هغه ځایه برعکس وه مانا دلته به زما د اغوستلو لباس له نورو خلکو ښه و. زما د سورلۍ وسیله تر بل هر چا ښه وه، زما کور به د هغوی له کوره ښه و، کله چې مې دا هر څه وکتل نو بیا په رښتیا سره ډېر ډاډه شوم.

### غوښتنې پای ته نه رسېږي:

په یاد ولرئ کوم سړی چې په دنیا ټولولو کې څومره مخکې هم لاړ شي بیا هم نه مړېږي. تاسو په دنیا کې تر ټولو مالداره سړي څخه وپوښتنئ چې ایا ته هر څه لرې؟ اوس خو تاته هیڅ هم نه دي په کار؟ نو هغه به درته په ځواب کې ووايي چې زه خولا نور هم غواړم. هغه هم په دې فکر کې



دی چې زما دارايي نوره هم ډېره شي، متنبې د عربي ژبې ستر شاعر دی هغه د نړۍ په اړه ډېره له حکمت ډکه خبره کړې ده وايي:  
ژباړه: په دې نړۍ کې د هيچا گېډه هم نه ده مړه شوې کله چې ستاسو يوه غوښتنه لانه وي پوره شوي نو له هغې وروسته به سملاسي بله راپيدا کيږي. هره يوه غوښتنه يوه بله غوښتنه رازېږوي او هر حاجت يو نوی حاجت رازېږوي.

### دا د الله جل جلاله وېش دی:

خو مړه به کينه وکړئ؟ تر کومه به د نورو په نعمتونو خفه کېږئ او زړه به خورئ؟ ځکه له دې خبرې سره خو به تاسو خامخا مخېږئ چې يو څوک به له تاسو څخه په يو نعمت کې ښه وي او بل سړی به په بل کې له تاسو څخه ښه وي خو موږ تاسو بايد دې ته فکر وکړو چې دا ټول د الله جل جلاله وېش دی. او الله جل جلاله په خپل حکمت او مصلحت سره دغه وېش کړی دی. موږ تاسو په دې حکمت او مصلحت نه پوهېږو. ځکه چې موږ تاسو په يوه محدوده دايره کې فکر کوو.

ستاسو عقل محدود دی ستاسو د فکر کولو دايره محدوده ده، تاسو په يوه محدوده دايره کې فکر کوئ. خود الله جل جلاله حکمت ډېر ستر دی هماغه ذات دغه پرېکړې کوي چې چاته کوم شی ورکړي؟ او چاته څه شی ورکړي؟ بس که همداسې فکر وکړو نو د کينې ماده به بيخي له منځه لاړه شي او د کينې ناوړغي به مو هم کمه شي.

## د کینې دویمه درملنه:

د کینې د ناروغۍ دویمه درملنه دا ده چې کینه کوونکی باید له خان سره فکر وکړي او ووايي ښه زما دا نه خوښیږي چې بل مسلمان ورور سره مې مالي امکانات ډېروي الله جل جلاله هر څه ډېر تېر وړکړي وي او د هغه امکاناتو ته په کتو زما په زړه کې کینه راوړيږي دا ماته ګټه نه شي رسولی خو زما مقابل لوری چې زه ورسره په زړه کې کینه ساتم هغه لا پسې ښه کیږي د دنیا به یې هم تر ما ښه وي او په اخرت کې به هم تر ما ښه وي.

کینه کوونکی تل په زیان کې دی ځکه دی تل د نورو شتمنیو ته زور ږي او زړه یې خفه وي دا چې دی دغه شتمنی او امکانات نه شي ترلاسه کولی نو ښکاره خبره ده ترڅو چې ژوندی وي ورځ به یې تر بلې خرابیږي ښه اوس هغه څوک چې دا هر څه لري د هغه د دنیا خو ځکه ښه ده چې ډېر تېر لري او سات یې تېر دی او په اخرت کې یې ګټه دا شوه څومره چې خلک له ده سره زړه کې کینه ساتي هماغومره د ده په عملنامه کې ښېګڼې زیاتېږي او څرنگه چې هغه مظلوم دی نو په اخرت کې به یې هم مرتبه لوړه وي.

د کینې ځانګړنه دا ده چې دا انسان غیبت، عیب لټونه او بې شمېره نورو ګناهونو ته چمتو کوي او پایله یې دا کېږي چې په خپله د کینه ګر ښېګڼې د مقابل لوري عملنامه ته لېږل کېږي همدا راز کله چې ته د هغه غیبت کوي یا ورته ښېرا کوي نو ستا ښېګڼې د هغه عملنامه ته ورلېږل کېږي لنډه دا چې ته څومره کینه کوي داسې مانا لري چې ته خپلې ښېګڼې په یو پاکټ کې بندوي او هغه بل سړي ته یې لېږي اوس که یو سړي ټول عمر کینه کوي نو هغه به خپلې ټولې ښېګڼې شمېري او د هغه بل سړي په عملنامه کې به یې وړاچوي.

## د یوه بزرگ کیسه:

د یوه بزرگ کیسه ده وایي یو خل چا ورته وویل بزرگ صاحب هغه پلانکي تا پسې ډېر بد رد ویل، نوموړي چې دا واورېدل نو غلی شو هیڅ ځواب یې ور نه کړ. کله چې مجلس پای ته ورسېده نو کور ته لاړه او هغه سړي چې په دې پسې یې بد رد ویلي ول هغه ته یې یوه ښه ډالی چمتو کړه او د هغه کور ته یې ورو لېږله.

خلکو ورته وویل صیبه هغه خو په تا پسې بد رد ویل او تا هغه ته ډالی ولېږله؟ بزرگ ځواب ورکړ چې هغه پر ما احسان کړی دی چې په ما پسې یې بدې خبرې کړي دي ځکه زما ښېگنې یې لا پسې زیاتې کړې. اوس خو زه هم باید د هغه د احسان په بدل کې څه ورته ورکړم ځکه هغه زما د آخرت ښېگنې لا پسې زیاتې کړې زه باید هغه ته په د دنیا کې پریوې ډالی ونازوم.

## د امام ابو حنیفه له غیبت څخه ځان ژغورنه:

دا خبره ډېره مشهوره ده چې د حضرت امام ابو حنیفه په مجلس کې به هیڅا د بل سړي غیبت نه شو کولی. ځکه چې هغه به نه غیبت کولو او نه به یې غیبت اورېدلو. د هغه به مجلس کې به بیخي غیبت نه وه. یوه ورځ امام ابو حنیفه د خپلو شاگردانو پر وړاندې د غیبت او کینه کوونکي بد گنې بیانولې ویې ویل چې له غیبت سره ښېگنې له منځه ځي. همدارنگه ویې فرمایل غیبت یو داسې شی دی چې غیبت کوونکي خپلې ښېگنې هغه چاته ور لېږي چې غیبت یې کوي ځکه نو زه هیڅکله هم غیبت نه کوم او که کله مې کاوه هم نو د خپل مور او پلار غیبت به کوم ځکه که د غیبت له امله زما کومې ښېگنې له ما څخه لاړې هم شي.

نوزما د مور او پلار عملنامې ته به لارې شي مانا د کوهي خټه به په  
کوهي ولگول شي او بل چاته به په لاس ورنه شي  
نغوته ټوله دې خبرې ته ده چې غيبت کوونکي او کینه گر په خپل زړه کې  
نورو ته ډېر بد غواړي خو هغه نه پوهېږي چې په حقيقت کې هغه بل کس  
ته گټه رسوي هم په دنيا کې او هم په آخرت کې او خپل ځان ته په زوره  
زيان اړوي ځکه نو غيبت کول او کینه کول دواړه ډېر احمقانه کارونه  
دي

### د امام ابو حنيفه يوه بله کيسه:

حضرت سفیان ثوري رحمه الله عليه د امام ابو حنيفه رحمه الله عليه هم  
دوره دی دواړه په يوه دوره کې تېر شوي دي او دواړو په خپلو خپلو  
سيمو کې تدريس کاوه. يوه ورځ له حضرت سفیان ثوري رحمه الله عليه  
څخه چا وپوښتل چې د امام ابو حنيفه رحمه الله عليه په اړه ستا څه فکر  
دی؟ حضرت سفیان ثوري رحمه الله عليه ورته وفرمايل چې هغه ډېر  
بخيل سړی دی، پوښتنه کوونکي ورته وويل چې موږ خود هغه په اړه  
اورېدلي دي چې هغه ډېر سخي سړی دی حضرت سفیان ثوري رحمه الله  
عليه وفرمايل چې هغه دومره بخيل دی چې خپلې ښېگنې هيچاته نه  
ورکوي او د نورو خلکو څخه ښېگنې اخلي. هغه داسې چې خلک د هغه  
ډېر غيبت کوي او د هغه بدگنې بيانوي چې له امله يې د خلکو ښېگنې د  
هغه په عملنامه کې ليکل کېږي او په خپله خو هغه نه غيبت اوړي او نه  
غيبت کوي ځکه نو خپلې ښېگنې نورو خلکو ته ورکولو ته چمتو نه دی.  
لنډه دا چې د آخرت په لحاظ له هغه څخه ډېر بخيل سړی نشته



## رښتیني مفلس څوک دی؟

په حدیث شریف کې راغلي دي چې رسول الله صلی الله علیه وسلم له صحابه کرامو څخه پوښتنه وکړه چې وواياست رښتیني مفلس څوک دی؟ صحابه کرامو وویل چې مفلس هغه څوک دی چې پیسې ورسره نه وي، رسول الله صلی الله علیه وسلم ورته وفرمایيل چې نه دا رښتیني مفلس نه دی. بلکې رښتیني مفلس هغه څوک دی چې له دې دنیا څخه ځان سره ډېر لمونځونه، ډېر ذکرونه، ډېرې روژې، ډېرې ښېگنې، یوسي خو کله چې د قیامت په ورځ الله جل جلاله ته د حساب کتاب لپاره حاضر شي نو هلته به ډېر خلک سره راټول وي. یو به وایي چې ده زما پلانکی حق د پښو لاندې کړی و، دویم به وایي چې ده زما پلانکی حق له منځه وړی و، درېیم به وایي چې ده زما په پلانکي حق ګډه اچولې وه. اوس هلته خو به روپۍ نه وي چې دی یې هغوی ته ورکړي او حق یې ادا شي. د هغې دنیا روپۍ خو ښېگنې دي نو الله جل جلاله به امر وکړي چې دې خلکو ته د هغه حق په بدل کې د دې سړي ښېگنې ورکړئ، اوس به نو یو سړی د ده روژې واخلي، بل به یې لمونځونه واخلي، بل به یې ذکرونه واخلي او په خپله مخه به ځي په دې ډول به د دې سړي ټولې ښېگنې ختمې شي خو د خلکو حقونه به ادا نه شي. نو الله جل جلاله به امر وکړي چې د حق د څښتنانو گناهونه د ده په عملنامه کې واچوئ چې د هغوی حقوق ادا شي پایله به یې دا شي کله چې دی راغلی و ټوله عملنامه یې له ښېگنو څخه ډکه وه او اوس بېرته نه یوازې دا چې تش لاس روان دی بلکې د گناهونو پټې یې هم له ځان سره روان کړي دي. په رښتیا سره دا مفلس دی.

په هر حال کينې سره داسې ښېگنې له منځه ځي.

(ترمذي، ابواب الصفة القيامة، باب ما جاء في شأن الحساب، حديث ۲۵۳۳)

که الله جل جلاله یو چاته په خپل فضل سره د ائینې په خبر سپېڅلی زړه ورکړي چې نه په کې کینه وي، نه په کې بغض وي، نه په کې غیبت وي. که څه هم نور یې په زړه کې نفلونه، ذکر ونه، تلاوت نه وي خو زړه یې د ائینې په خبر وي نو الله جل جلاله به د ده مرتبه دومره لوړه کړي چې هیڅ حد به یې نه وي.

### د جنت زېږی:

حضرت عبد الله بن عمرو بن العاص رضی الله عنه فرمایي چې یو ځل موږ له رسول الله صلی الله علیه وسلم سره په مسجد نبوي کې ناست و، نو رسول الله صلی الله علیه وسلم وفرمایل چې اوس کوم سړی مسجد نبوي ته له دې لوري را داخل شي هغه به جنتي وي. موږ چې هغه لوري سترگې وړپورته کړې نو له لږ څنډه وروسته یو سړی مسجد نبوي ته په داسې حال کې راتنوت چې له خبرې نه یې د اودس اوبه څڅېدلې او په چپ لاس کې یې خپلکې نیولې وې. زموږ په زړه کې هم دا غوښتنه راپیدا شوه چې کاش موږ هم د ده په خبر وي ځکه چې رسول الله صلی الله علیه وسلم پرې د جنت زېږی وکړ. حضرت عبد الله بن عمرو بن العاص رضی الله عنه فرمایي چې کله مجلس پای ته ورسېده نو زما په زړه کې دا فکر راپیدا شو چې زه باید دا سړی له نږدې څخه وگورم چې داسې کوم عمل دی چې دا سړی یې کوي او رسول الله صلی الله علیه وسلم پرې د جنتي زېږی هم وکړ. څرنگه چې هغه کور ته روان شو نو زه هم ورپسې غلی غلی شاته روان وم او په لاره کې مې ورته وویل چې زه دوه درې ورځې ستاسو په کور کې تېرول غواړم هغه راته اجازه راکړه، او زه د

هغوی کور ته لارم کله چې شپه شوه او بسترې ته لارم نو ټوله شپه په بستره کې وینس ناست وم ترڅو دا وگورم چې د شپې هغه پاڅېږي څه شی کوي.

خو ټوله شپه تېره شوه هغه بیخي راپورته نه شو ټوله شپه ویده وه، د تهجد لمونځ یې هم ونه کړ، سهار مهال پاڅېده. له دې وروسته هم ما په ټوله ورځ کې په هغه کې څه داسې ځانگړی کار ونه لیده چې ده ترسره کړي. (نه نفلونه، نه ذکر، نه تسبیح، نه تلاوت) بس خو چې کله به د لمانځه وخت راغی نو جومات ته به د لمانځه ادا کولو لپاره لاړه. ما چې دوه درې ورځې تېرې کړې او د هغه کوم ځانگړی عمل مې ونه لیده نو ورته کړه مې چې رښتیا خبره خودا ده چې رسول الله صلی الله علیه وسلم تاته د جنت زېږی در کړ چې ته جنتي یې، زه د دې لپاره راغلم ترڅو ستا هغه عمل وگورم چې له امله یې الله جل جلاله تاته دومره ستر مقام درکړی دی.

خو ما له تاسره دوه درې ورځې تېرې کړې او ستا کوم ځانگړی عمل مې تر سترگو نه شو. یوازې فرض او واجب ترسره کوي او خپل عادي ژوند تېروي هغه راته کړه چې که رسول الله صلی الله علیه وسلم ماته دا زېږی راکړی وي نو دا زما لپاره ستر نعمت دی زه کوم ځانگړی عمل نه کوم او نه ډېر نفلونه کوم، خو یوه خبره ده هغه دا چې تراوسه پورې زما په زړه کې د چا لپاره کینه نه ده راگرځېدلې.

کېدای شي له دې امله الله جل جلاله زه له دومره ستر زېږي څخه برخمن کړی يم. په ځینو روایتونو کې راغلي دي چې دا سړی حضرت سعد بن وقاص و چې له عشره مبشره صحابه وو څخه و.

## د هغه گټه زما زبان:

تاسو ولیدل چې د دغه سړي په عملونو کې نفلونه او ذکر ونه ول بلکې یوازې زړه یې له کینې څخه پاک و. خپل زړه کې یې نور و خلکو ته کینه نه وه ساتلې او د ائینې په څېر یې سپېڅلی ساتلی و. که چېرې کینه گر سړی فکر وکړي چې زه له چا سره کینه کوم د هغه په کې گټه ده او زما په کې زیان دی نو له دې سره به یې د کینې ناروغي لږه کمه شي.

## د کینې درېیمه درملنه:

څرنګه چې ما مخکې هم وویل چې د کینې بنسټ د دنیا او مافیه سره مینه ده. نو د کینې درېیمه درملنه دا ده چې سړی له خپل زړه څخه د دنیا مینه او محبت و باسي ځکه چې د ټولو ناروغيو جرړې له دنیا سره مینه ده. او له زړه نه د دغې مینې د ویستلو لاره دا ده چې سړی دا فکر وکړي دا دنیا د څو ورځو ده. هر وخت چې وي سترګې به مو پټې وي. د انسان لپاره به د ژغورنې بله لاره نه وي. د دنیا خوندونه، نعمتونه، پیسې، شهرت، عزت دا هر څه تر هغې دي تر کومه چې ژوندی وي خو کله چې سترګې پټې شوې دا هر څه لارل تر دې وروسته به بیا د انسان لپاره د ژغورنې هیڅ لاره نه وي.

## د کینې دوه ډولونه:

یوه بله خبره هم واورئ او په دې پوهېدل هم ډېر اړین دي. هغه دا چې د کینې د بد ګڼو په اوږدو سره کېدای شي تاسو ته دا پوښتنه راپیدا شي چې کینه خو کله نا کله په غیر اختیاري توګه هم راپیدا کېږي. په ځانګړي ډول هغه مهال کله چې زموږ هم عمره، هم سیاله او هم مسلکه



سړی وي او له موږ څخه مخکې شي پر مختګ وکړي نو موږ له ځان سره وایو چې ښه دا خو له موږ څخه مخکې شو. او بیا مو په زړه کې د هغه په اړه ډول ډول خبرې راپیدا شوې اوس خو نه موږ د دې کار اراده درلوده او نه مو په زړه کې راګرځېده خو په غیر اختیاري ډول دا خیال راغی له دې څخه څنګه ځان وژغورو؟ له دې څخه د ځان ژغورلو لاره څه ده؟

ښه ځان پوه کړئ چې د کینې یوه مرتبه دا هم ده چې د سړي په زړه کې دا راوګرځي هغه پلانګی سړی چې له کوم نعمت څخه برخمن دی، له هغه څخه دې دا نعمت واخیستل شي خو له دې فکر سره سره د کینه ګر په زړه کې د هغه سړي په اړه بد ګڼې هم راګرځي.

د مثال په توګه په مجلس کې چې کینې د هغه بد ګڼې بیانوي او غیبت یې کوي، دا کار د دې لپاره کوي چې د خلکو په زړه کې چې د هغه سړي په اړه کوم رښتینولي راپیدا شوې ده هغه ووځي. یا د دې کوښښ کوي چې له هغه سړي څخه دا نعمت واخیستل شي دا کینه خو بیخي حرامه ده د دې په حراموالي کې هیڅ شک او شبه نشته دی.

خو ځینې وخت داسې وي نورو ته چې کوم نعمتونه ورکړل شوي وي د هغې له امله د بل سړي زړه ډېر غمجن وي او وایي ده ته ولې دا نعمت ورکړل شوی دی؟ دا ډول کینه بیا له نورو کینو سره توپیر لري داسې چې لومړی سړی د هغه بل سړي نه غیبت کوي، نه یې بده وایي او نه یې بده غواړي بس یوازې دومره کوښښ کوي چې له هغه پلانګي سړي څخه دا نعمت واخیستل شي، زړه یې نه ګرارهږي او تل وایي چې هغه ته دا نعمت ولې ورکړل شوی دی؟

په رښتیا سره دا هم کینه ده او ګناه لري خو د دې درملنه اسانه ده او له لږې پاملرنې سره له دې ګناه څخه ځان ژغورلی شو.

### سملاسي توبه وکړئ:

کله چې مو په زړه کې دغه ډول خبرې راپيدا شي نو ورسره ورسره دې خبرې ته هم فکر وکړئ چې دا کينه خومره بد شى دى او دا زموږ زړه کې چې کومه خبره د هغه سړي د نعمت په اړه راپيدا شوې ده دا هم ډېره بده ده، کله چې مو دغه ډول خيال په زړه کې راپيدا شونو سملاسي توبه وباسئ او فکر وکړئ زه خپل نفس او شيطان غولولى يم دا زما لپاره ستر عيب دى لنډه دا چې کله مو له کينې سره سره په زړه کې د کينې بدي هم راوگرځېده نو د کينې گناه کمېږي ان شاء الله

### د هغه په حق کې دوعا وکړئ:

بزرگانو ليکلي دي چې کله مو په زړه کې د نورو خلکو نعمتونو په ليدلو سره کومه کينه راپيدا کېږي نو د دې يوه درملنه دا هم ده چې يوازې دې کينېني او له الله جل جلاله څخه دې د هغه په حق کې دوعا وکړي چې يا الله جل جلاله تا هغه انسان ته دا نعمت ورکړى دى نور يې هم ورزيات کړه. کله چې هغه سړى دا دوعا غواړي نو په زړه به يې سخته تمامه شي خو دا دوعا په زوره وکړئ چې يا الله جل جلاله هغه ته نور هم پرمختگ ورپه برخه کړې د هغه په نعمت کې نور هم برکت واچوې او له دې سره سره په خپل حق کې هم دا دعا وکړئ چې يا الله جل جلاله د دغه نعمت په اړه چې زما په زړه کې کومه کينه راپيدا کېږي په فضل او کرم سره يې له منځه يوسه لنډه دا چې دا درې کارونه وکړئ اول دا چې په زړه کې مو کومه کينه راپيدا شوې ده او د هغه د نعمت د زوال په اړه مو کوم خيال زړه کې راگرځېدلى دى له زړه نه يې بد وگنئ. دويم دا چې د هغه نعمت په اړه د خير دعا وکړئ درېيم دا چې په خپل حق کې دعا وغواړئ چې يا

الله جل جلاله دغه کینه زماله زړه نه وباسه که له دې درې کارونو وروسته مو بیا هم په زړه کې کوم غیر اختیاري خیال راگرځي نو بیا به مو پرې الله جل جلاله نه نیسي. ان شاء الله خو که په زړه کې مو خیال راگرځي او دغه خیال بد نه گڼي او نه یې د ورکاوي فکر کوي او نه یې جبران کوي نو په دې صورت کې دا کار له گناه څخه خالي نه دی.

### د حق له منځه تللو سپیناوی:

دا مساله زه بیا بیا کوم چې د کومو گناهونو اړیکه د الله جل جلاله سره ده مانا په هغه پورې اړه لري نو د دغو گناهونو درملنه اسانه ده توبه وکړئ او دغه گناه به مو وبښل شي. خو د کومو گناهونو اړیکه چې له بنده گانو سره تړلې ده هغه یوازې په توبې ویستلو سره نه بښل کېږي تر څو چې درته په خپله د حق څښتن بښنه ونه کړي او هغه مو ونه بښي یا مو ترڅو د هغه حق نه وي پرځای کړی تر هغې نه بښل کېږي. کینه داسې ده چې که په ژبه مو د دې نوم واخیسته او د دې کینې په پایله کې مو د هغه غیبت وکړ یا مو د هغه لپاره بد وغوښتل نو بیا دا کینه په د بنده گانو په حقوقو پورې اړه لري، نو ترڅو چې مو هغه سړی ونه بښي دا گناه نه بښل کېږي.

خو که کینه مو په زړه کې وي، او په ژبه مو د هغه نه غیبت کړی وي او نه مو د دغه نعمت د ورکاوي کوم عملي کار ته لاس نه وي پورې کړی نو په دغه وخت کې د دې کینې اړیکه له حقوق الله سره ده. د دغې گناه بښنه پرته له دې چې له هغه سړي څخه وغوښتل شي نه بښل کېږي نو تر کومه چې کینه په زړه کې وي تر هغې پورې سړی پوهېږي چې خبره لا په ولکه

کې ده خو که له زړه راووتله او خولې ته راغله او عملي بڼه یې غوره کړه نو بیا یې مخنیوی ستونزمن کېږي او د بېنلو هیڅ لاره یې نه وي.

**د دین په کارونو کې رشک (مانا کاشکې زه هم داسې وی) کول بڼه دي:**

که د پرهېزګارۍ له امله مو په زړه کې دا راوگرځي چې کاشکې زه هم د پلانکي غوندې وی نو دا بڼه خبره ده. همدارنګه رسول الله صلی الله علیه وسلم فرمایلي دي:

لا حسد الا فی اثنتین رجل اتاه الله ما لا قسط علی هلكته فی الحق ورجل اتاه الله الحکمة فهو یقضى بها ویعلمها. (صحیح بخاری کتاب العلم باب الاغتباط فی العلم والحکمة حدیث نمبر ۷۳)

په دې حدیث کې له کینې څخه موخه رشک دی. مانا یو سړی دی چې الله جل جلاله ډېر مال دولت ورکړی دی او د الله جل جلاله په لاره کې یې لګوي او خپل آخرت پرې بڼه کوي نو که اوس یو سړی ووايي چې که دهغه سړي غوندې مال دولت ماته هم الله جل جلاله راکړی وی نو ما به هم د الله جل جلاله په لاره کې لګولی وی په زړه کې دا ډول نیت ساتل په کینه کې نه راځي. لنډه دا چې د دین په کارونو کې کې مو په زړه کې دغه ډول فکر راگرځي نو دا په کینه کې نه راځي.

**د دنیا په کارونو کې رشک (مانا کاشکې زه هم داسې وی) کول بڼه کار نه دی:**

خو که د دنیا د مال دولت په اړه مو په زړه کې داسې راوگرځي چې له پلانکي سره ډېرې پیسې دي، پلانکي ډېر مشهور دی، د پلانکي خلک ډېر درناوی کوي نو دا بڼه کار نه دی ځکه چې له دې خبرو څخه بالاخره



حرص را پیدا کړې او له حرص وروسته د کینه در پیدا کړه. نو  
اند پېښه وې. که دغه ډول خبرې مو کله په زړه کې راوگرځېدلې نو  
سملاسي داسې فکر وکړئ چې که هغه سړي ته الله جل جلاله دغه  
نعمتونه ورکړي دي نو ماته یې هم ډېر نعمتونه راکړي دي چې هغه ته یې  
نه دي ورکړي او کوم نعمتونه چې ماته نه دي راکړل شوي نو په دې کې  
به زما خیر وي کېدای شي الله جل جلاله د کوم مصلحت له مخې ماته  
دغه نعمت نه وي راکړی.

که چېرې یې هغه نعمت ماته راکړی وی نو کېدای شي زه په کوم ستر غم  
کې راگېر شوی وای. لنډه دا چې دغه ډول خبرې له خپل زړه څخه  
وباسئ. دا یو څو خبرې مې د کینې په اړه له تاسو سره شریکې کړي الله  
جل جلاله دې موږ او تاسو ټولو ته پر دې د پوهېدلو توفیق راکړي او له  
دې څخه دې الله جل جلاله موږ او تاسې وژغوري. آمین

### د شېخ او پالونکي اړتیا:

لکه څرنګه چې ما بیا بیا وویل چې د باطن څومره ناروغۍ دي، د باطن  
څومره بد اخلاقی او ګناهونه دي له دې څخه د ژغورلو اصلي درملنه دا  
ده چې له کوم درملنه کوونکي سره وکتل شي. که چېرې یو ډاکټر ناروغ  
له خان سره کینوي او ښه یې په دې پوه کړي چې تبه په حقیقت کې څه  
شي وي؟ لاملونه یې څه دي؟ درملنه او درمل یې کوم کوم دي؟ څو کله  
چې په دې سړي تبه راشي نو د ډاکټر هغه خبرې چې ده ته یې کړي د هغې  
په یادولو سره دی کولی شي چې خپله درملنه وکړي؟

معلومه خبره ده چې دغه سړی داسې نه شي کولی، ځکه چې حالات سره  
توپیر کوي او ځیني وخت درمل هم خپل خاصیت په ځینو حالتونو کې  
بدلوي او موږ یې په خپل سر نه شو کارولی مانا ډاکټر ته مراجعه کول

اړین وي همدارنگه دا د باطن ناروغۍ دي، د مثال په توګه ریاکاری، کینه، بغض، دوښمني، غرور، تاسو خود دې په حقیقت وپوهېدلن نو کله چې یو له تاسو څخه په دغه ډول ناروغیو اخته شو، باید داسې یو چاته مراجعه وکړي چې هغه خپله درملنه کړې وي او د نورو په درملنه کې ښه پوی وي. هغه ته ووايي چې زما په زړه کې دغه خبرې او وسوسې راپیدا کېږي زه څه وکړم؟ د دې څه درملنه ده؟ نوییا ورته هغه سمه درملنه وړاندیز کوي.

خو کله نا کله داسې کېږي چې سړی ځان ناروغه کړي او ناروغه نه وي ځینې وخت داسې کېږي چې سړی ځان روغ احساسوي خو په رښتیا سره روغ نه وي بلکې ناروغ وي. ځیني وخت بیا داسې کېږي چې د یو سړي چې کومه درملنه وي هغه پرېږدي او بل پلو ته مخه کړي. نو بنيادي خبره دا ده چې باید یوه شېخ ته مراجعه وشي او هغه ته خپل ټول وضعیت وویل شي او هغه چې ورته کومه درملنه وښايي باید هماغه عملي شي. الله جل جلاله دې موږ او تاسو ته په دې د عمل کولو توفیق راکړي. امین

د ژباړې پای

د یکشنبې شپه.

پوره اته بجې

د لیندۍ ۲۵ مه ۱۳۹۱ لمريز

اتحاد لیلیه خپله خونه

**خپل نیتونه سم کړئ**

بِسْمِ اللَّهِ الرَّحْمَنِ الرَّحِيمِ



- یوازې هغه عمل الله تعالی ته د منلو وړ دی، چې موخه مو ترې د هغه رضا وي، حضرت عمر رضي الله تعالی عنه څخه روایت دی، وایی رسول الله صلی الله علیه وسلم فرمایي:

د انسانانو ټولې کړنې په نیت پورې تړلي دي او د نیتونو له مخې به هر انسان ته د خپلو کړو اعمالو خواږه لاسته ورځي، کوم سړي چې د الله تعالی رضا او د هغه د پیغمبر صلی الله علیه وسلم د پیروي لپاره هجرت وکړ، نو الله تعالی به دده هجرت په خپل درکې ومني، خو که چا هجرت وکړ او موخه یې د الله تعالی رضا او د هغه د پیغمبر صلی الله علیه وسلم پیروي نه وه، یا یې مادي گټو لپاره کړي وي، یا د کومې بڼې د نکاح کولو هجرت وکړي، دا نو د الله تعالی د رضا په خاطر نه دی د خپلو شخصي گټو په خاطر یې کړی دی او د همدې بدله به ورسېږي [بخاري او مسلم].

وضاحت:

کومه ژباړه، چې مو د حدیث په اړه پورته وکړه، له هغې څخه د حدیث مانا ښه په ډاگه کېږي او تردې نور وضاحت ته اړتیا نه



لري، خو موږ دلته ورسره خو کرښې نورې هم ورزیاتوو او د دې موضوع د لاروښانولو او گټې اخیستلو لپاره پرې بحث کوو.

دغه حدیث مسلمانانو ته دا پیغام ورکوي، چې د هر ښه او بد، سولې، سلا، فساد او نور ټولو کارونو سرچینه په نیت پورې تړلې ده او دا هرڅه چې څوک ترسره کوي، دا د دوی د نیتونو ښکارندوی دی.

مانا، ښک کارونو ته هغه وخت ښه ویلی شو، چې په حسن نیت او ښه نیت سره سرته ورسېږي او که کوم ښه کار هم د بد نیت له مخې وکړو، نو که هر څومره گټور وي، حساب یې پر نیت کېږي، د ښه نیت لپاره یې نه دی کړی، ځکه ورته ښه نه شو ویلی.

لنډه دا چې الله تعالی زموږ په نیتونو، ظاهري او باطني ټولو کارونو باندې پوی دی، هغه سره زموږ د ټولو کارونو حساب شته او هغه ذات زموږ ټول کارونه نیت پورې تړلي بولي.

### ناسم پوهېدل:

ځینې خلک دا فکر ونه کړي، چې راځه خودا ناسم او بې لارې کار دی، دا به په ښه نیت سره ترسره کړم، یا داسې وانگېرې، چې که څوک بد کارونه په ښه نیت سره وکړي، نو دغه بد کار به په ښه کار واوړي او دغه سړي ته به یې ثواب ورکړل شي.

د مثال په توګه یو سړی دی، له دې امله غوږ او سوکې کوي، چې له غلا شویو روپو څخه به غریبانو سره مرستې وکړي، نو

دغه سړي ته ثواب ورکول کېږي

اصل خبره داده، کوم کارونه چې په خپل ذات کې بد دي، یا خراب دي او له کومو څخه چې الله تعالی او د هغه رسول منعه کړي، یو په هغې کارونو کې د ښه نیت لپاره بېخي سوال نه راپیدا کېږي، هیڅ امکان نه لري

په هر حال، هغه کارونه خود الله تعالی له غضب څخه نه دي خوندي او د هغوی په کارونو او نیتونو د ښه سریتوب او سپېڅلتیا گومان کوي، دا د هغوی لپاره دویمه سزا ده، ځکه دا د الله تعالی له دین سره یو ډول ټوکې دي

له حدیث شریف څخه معتبره لاره نشته او دغه حدیث داسې وایي، چې ښه اعمال که په بد او ناوړه نیت سره ترسره شي، نو هغې ته بیا نېک اعمال یا ښې کړنې نه شو ویلي، لنډه دا چې کوم کارونه په بد نیت سره ترسره کېږي، پایله به یې هم بده وي

د مثال په توګه، یو انسان لمونځ ډېر په خشوع او خضوع سره کوي، ددې لپاره چې خلک ورته دینداره او پرهېزګاره ووايي او له دې امله یې خلک قدر وکړي، نو دې حدیث ته په کتو سره ویلي شو، چې له الله تعالی سره د دغه سړي د عبادت او لمانځه په اړه هیڅ قدر او ارزښت نشته، یا یو بل سړی دی، د کفر له هېواده د اسلام هېواد ته هجرت کوي، خو موخه یې له هجرت څخه د الله تعالی رضانه، بلکه غواړي چې د هجرت په دغه نوي ځای کې له یوې مېرمنې سره واده وکړي، نو د داسې هجرت اجر او ثواب له الله تعالی سره نشته، بلکه جزا به یې هم ورکول

کېږي، دا د پورتنۍ حدیث لنډه او ساده مانا ده.

- که یوه ستره کړنه له اخلاص او د الله تعالی رضا لپاره نه وي، نو تاسو به جهنم ته ورسوي.

په یو حدیث شریف کې راغلي دي، د قیامت په ورځ به د درې ډوله خلکو په اړه دوزخ ته د وړاچولو پرېکړه وشي، تر ټولو دمخه به هغه سړی راوغوښتل شي، چې په جهاد کې شهید شوی وي، کله چې راوستل شي، نو الله تعالی به ورته خپل ټول هغه نعمتونه مخې ته کړي، چې په دنیا کې ورته ورکړل شوي ول، بیا به ترې الله تعالی پوښتنه وکړي، ووايه، تاد دغو نعمتونو حق پرځای کړی و؟ او څه دې وکړل؟ هغه به ورته په ځواب کې ووايي: ای خدایه! ما خو ستا په لاره کې جهاد وکړ او ستا د رضا لاسته راوړلو په خاطر مې خپل ځان قرباني کړ، الله تعالی به ورته وفرمایي: ته درواغ وایې، تايوازې په دې خاطر جهاد کړی و، چې ته په زړورتیا مشهور شي او هماغسې وشولو په دنیا کې ستا د زړورتیا نوم خپور شو، نو د الله تعالی په امر سره به په جهنم کې واچول شي.

همدارنگه یو دیني عالم او د قرآن کریم عالم به د الله تعالی عدالت ته راوغوښتل شي، الله تعالی به ترې پوښتنه وکړي، چې تا کوم کارونه کړي ول؟ هغه به ورته په ځواب کې ووايي، چې ای پروردگاره! ما ستا دین او ستا کتاب زده کړ او بیا مې خلکو ته وروښوده او دا هرڅه مې ستا د رضا په خاطر وکړل، الله تعالی به ورته وفرمایي، ته دروغ وایې، تادا هرڅه ددې لپاره کړي ول، چې خلک درته قاري، مولوي او عالم ووايي، بیا به د الله تعالی

په امر سره دا هم دوزخ ته وروغورخول شي

بيا به يو داسې سړی راوغوښتل شي، چې هغه ته الله تعالی ډېر مال، جايداد ورکړی وي، له هغه به پوښتنه وشي، تا څه وکړل؟

هغه به په ځواب کې ورته ووايي، ای الله تعالی ا ما د خير ښېگنې هيڅ داسې ځای نه و پرېښی، چې ستا د رضا لپاره مې ورسره مالي مرسته نه وي کړې، الله تعالی به ورته وفرمايي، ته دروغجن يې، تا دا هرڅه ددې لپاره کول، دا مال، دارايي، پیسې او هرڅه دې ځکه لگول، چې خلک درته سخي ووايي او ستا د سخاوت کیسې وکړي، بيا دغه سړی هم دوزخ ته وروغورخول شي. [مسلم]

الله تعالی دې موږ له نفاق، ریا او د نیتونو له فساده وژغوري آمین

لنډه دا چې د الله تعالی پر وړاندې هغه کارونه د منلو وړ دي، چې په هغې کې مونت پاک وي، په دین کې دېته اخلاص وایي.

**په قران شریف کې د اخلاص مندو او غیر اخلاص مندو یو مثال:**

د قرآن کریم په لاندینيو دوه آیاتونو کې د دوه ډوله صدقه او خیرات ورکونکو یادونه شوې ده، یو هغه خلک دي، چې د نوم او ځان ښودلو لپاره د رضا په خاطر د بېوزلو، غریبانو او فقیرانو سره مرستې کوي.

د دغو دواړو خلکو کارونه، چې موږ تاسو وینو، نو توپیر یې



نه شو کولی او دا څرگنده خبره ده، چې زموږ سترگې د دوی تر مینځ قضاوت نه شي کولی، خو قرآن شریف بیا د دې دواړو په اړه وایي، دا چې د دوی نیتونه سره توپیر لري، نو څرگنده خبره ده، چې پایلې به یې هم سره ورته نه وي.

كَالَّذِي يُنْفِقُ مَالَهُ رِثَاءَ النَّاسِ وَلَا يُؤْمِنُ بِاللَّهِ وَالْيَوْمِ الْآخِرِ فَمَثَلُهُ كَمَثَلِ  
صَفْوَانٍ عَلَيْهِ تُرَابٌ فَأَصَابَهُ وَابِلٌ فَتَرَكَهُ صَلْدًا لَا يَقْدِرُونَ عَلَى شَيْءٍ مِمَّا كَسَبُوا  
وَاللَّهُ لَا يَهْدِي الْقَوْمَ الْكَافِرِينَ ١٥

ژباړه: چې خپل مال محضې خلکو ته د ښودلو لپاره لگوي او نه یې پر خدای ایمان وي او نه یې پر آخرت، د هغه د لگښت مثال داسې دی، لکه یوه ښویه تیرې، چې دوره پرې ناسته وي، کله چې جړې پرې وورېږي، ټوله دوره ترې یوسي او تیرې هماغسې ښویه سوتره پاتې شي، دې خلکو چې په خپل گومان سره د خیرات کومه ښکې گټلې ده، له هغې نه هیڅ شی د هغو لاس ته نه ورځي او کافرانو ته سمه لاره ښودل د الله عادت نه دی.

وَمَثَلُ الَّذِينَ يُنْفِقُونَ أَمْوَالَهُمْ ابْتِغَاءَ مَرْضَاتِ اللَّهِ وَتُبَيْتَاتٍ مِّنْ أَنفُسِهِمْ  
كَمَثَلِ جَنَّةٍ بِرَبْوَةٍ أَصَابَهَا وَابِلٌ فَآتَتْ أُكُلَهَا ضِعْفَيْنِ ۖ

ژباړه: د دې پر خلاف، کوم خلک چې خپل مالونه یوازې د الله د خوشحالولو لپاره په ډاډه زړه او ثبات لگوي، د هغو د لگښت مثال داسې دی، لکه چې په کومه مخکې یو ښوی، که شېبه باران پرې وورېږي، نو دوه چنده مېوې نیسي.

نو دا چې دواړو کسانو یو ډول ښک کار ترسره کړی دی، له

غریبانانو او بېوزلو سره یې مرستې کړي دي، خود یو نیت یوازې د ځان بنسودنې و، نو پرته له دې چې په دنیا کې یې خلکو یوازې صفت کاوه، له دې پورته هیڅ په لاس ورنغلل او ده همدا غوښتل، چې خلک زما د دغه کار په اړه ښې تبصرې وکړي، خو دویم سړي دغه د خیر ښېگنې او صدقې کار یوازې د الله تعالی د رضا لپاره کړی و، الله تعالی هغه په خپل پاک نیت سره وستایه او هغه ته یې هماغسې بدله هم ورکړه، لنډه دا چې دا هغه الهي قانون دی، چې رسول الله صلی الله علیه وسلم یې په یوه حدیث شریف کې په اړه داسې وایي:

په دې دنیا کې موږ یوازې د خلکو ظاهري کار ته گورو او پرېکړې کوو، خو په آخرت کې ټولې پرېکړې د نیتونو له مخې کېږي.

دا دنیا چې موږ تاسو په کې ژوند کوو، زموږ د حواسو او درک کولو دایره د خلکو ظاهري څېرې او کارونو ته په کتو پورې محدوده ده، مانا دلته موږ د خلکو ظاهري کارونو ته په کتو سره د هغه د ښه او بد تمیز کولی شو او د همدې له مخې هغه سره چلند کوو، اړیکه ورسره ساتو، تر ظاهري کارونو وراخوا موږ د خلکو له زړونو، نیتونو او د سینو له رازونو نه یو خبر، ځکه حضرت عمر فاروق رضي الله تعالی عنه وفرمایل:

اِنْحَنَ لَكُمْ بِالظَّاهِرِ وَاللَّهُ يَتَوَلَّى السَّرَائِرَ

ژباړه: زموږ کار دا دی، چې ظاهر ته په کتو سره امر وکړو او پټ رازونه په الله تعالی پورې اړه لري، یوازې هغه پرې پوهېږي،

خود قیامت په ورځ به الله تعالی د خپل علم الغیب له مخې د خلکو نیتونو او زړونو د ارادې له مخې پرېکړې کوي، لکه څرنګه چې په دې دنیا کې د خلکو ظاهري څېرې او اعمالو ته په کتو سره موږ پرېکړه کوو، د قیامت پر ورځ به دا خبره برعکس وي، هلته به الله تعالی د هغوی دننه زړه ته ګوري او ظاهري کارونه به له هماغو خلکو سره پرېږدي.

### د دغه حدیث ځانګړی ارزښت:

دا حدیث د رسول الله صلی الله علیه وسلم له هغو هراړخیزو، پراخه او ټول منلو لارښوونو څخه دی، سره له دې چې لنډ حدیث دی، خو د مانا او مفهوم له مخې په کې د دین یوه ستره برخه رانغښتې ده او د سمندر په کوزه کې مانا ترې اخیستل کېږي.

تر دې پورې چې ځینو امامانو ویلي دي، په دغه حدیث شریف کې د اسلام یوه بشپړه برخه راخیستل شوې ده او دا مبالغه نه ده، ځکه کومه خبره چې دغو امامانو کړې ده، داربستیا ده، ځکه د اصولو له مخې اسلام درې برخې لري، اول ایمان، دویم اعمال او درېیم اخلاص دا چې په یاد حدیث شریف کې ټول بحث په اخلاص شوی دی، نو ځکه ویلی شو، چې د اسلام یوه بشپړه برخه په کې راخیستل شوې ده، اخلاص یو داسې شی دی، چې زموږ د ورځني ژوند په هر ګام او هر کار کې اړین دی، په ځانګړي ډول، کله چې یو بنده د نېکو او ښو کارونو لړۍ پیل کړي، که علمي او یا عملي، نو پرته له اخلاصه یې سرته نه شي رسولی، ځکه ډېرو سترو امامانو خپل کتابونه له همدې حدیث څخه پیل کړي دي، امام بخاري رحمه الله خپل کتاب (جامع

صحيح) او تر هغې وروسته بغوي خپل كتاب (مصاييح) له همدې حديث شريف څخه پيل كړى دى، د حديثو حافظ ابن مهدي وايي، هر څوك كه كوم ديني كتاب ليكي، نو ښه خبره دا ده، چې پيل يې په همدغه حديث شريف سره وكړي، مخكې بيا وايي، كه چېرې زه په خپله وغواړم، كتاب وليكم، نو هر څيركى به يې له همدې حديث شريف څخه پيلوم. [فتح الباري]

إِنَّمَا الْأَعْمَالُ بِالنِّيَّاتِ، وَإِنَّمَا لِامْرِءٍ مَّا تَوَى، فَمَنْ كَانَتْ هِجْرَتُهُ إِلَى اللَّهِ وَرَسُولِهِ فَهِجْرَتُهُ إِلَى اللَّهِ وَرَسُولِهِ، وَمَنْ كَانَتْ هِجْرَتُهُ لِدُنْيَا يُصِيبُهَا أَوْ امْرَأَةٍ يَتَرَوُّهَا فَهِجْرَتُهُ إِلَى مَا هَاجَرَ إِلَيْهَا

ژباړه: د انسانانو ټولې کړنې په نیت پورې تړلي دي او د نیتونو له مخې به هر انسان ته د خپلو کړو اعمالو خواږه لاسته ورځي، کوم سړي چې د الله تعالی رضا او د هغه د پیغمبر صلی الله علیه وسلم د پیروي لپاره هجرت وکړ، نو الله تعالی به دده هجرت په خپل در کې ومني، خو که چا هجرت وکړ او موخه یې د الله تعالی رضا او د هغه د پیغمبر صلی الله علیه وسلم پیروي نه وه، یا یې مادي گټو لپاره کړي وي، یا د کومې ښځې د نکاح کولو هجرت وکړي، دا نو د الله تعالی د رضا په خاطر نه دی د خپلو شخصي گټو په خاطر یې کړی دی او د همدې نیت بدله به ورسېږي. [بخاري او مسلم].



### د حدیث شریف د ویلو اړتیا:

تر دې حدیث وروسته رسول الله صلی الله علیه وسلم د لاسه پوهېدا په خاطر د هجرت مثال راوړی دی، فرمایي، په دغه وخت کې مدینې منورې ته هجرت کول د هر مسلمان لپاره اړین و، ځکه چې په مکه معظمه او نورو کلیو کې له کافرانو سره د مسلمانانو شپې سختې شوې او مسلمانانو نه شول کولی له هغوی سره اسلامي ژوند تېر کړي.

هجرت کوونکو د دین د سرلوړۍ او په یوه پاک اسلامي چاپیریال کې د مسلمانانو په حیث د ژوند تېرولو لپاره خپل خوږ استوګنځی پرېښود او یوه پردې ځای ته ولاړل، هلته یې د هجرت ټولې سختۍ پر ځانونو ومنلې او دا هرڅه یې یوازې د الله تعالی د رضا لپاره وزغمل، په دغو هجرت کوونکو کې یو سړی داسې هم و، چې هغه یوې مېرمنې ته د نکاح کولو وړانديز وکړ او دغه مېرمن په مدینه منوره کې اوسېده، هغه سړی بل ځای کې اوسېده، ښځې ورته په ځواب کې وویل، که ته مدینې منورې ته راشې، نوزه در سره نکاح کولی شم، هماغه و، چې دغه سړی هجرت وکړ او له هغې ښځې سره یې نکاح وکړ، نو صحابه کرامو به کله کله هغه ته د (قیس د لور) مهاجرواښه

له دې امله رسول الله صلی الله علیه وسلم په دغه حدیث شریف کې د هجرت یادونه او مثال راوړ، که نه په هر عمل کې نیت هم داسې رول لري، که نیت چا د بد کار کړی وي، بد به ویني او که د ښه کار نیت یې کړی وي، ښه به ورکول کېږي.

### ۱. حديث درېيمه برخه علم دی:

حضرت امام شافعي رحمه الله او امام احمد رحمه الله وايي، چې دا حديث د ټول علم درېيمه برخه ده، ځکه چې انساني کړنې له درې شيانو څخه راووتلي.

۱. زړه      ۲. ژبه      ۳. له نورو غړو څخه

او نيت زړه پورې تړلی دی او زړه پورې چې کوم اعمال تړلي وي، په همدې حديث کې يادونه شوې ده.

همدارنگه امام شافعي رحمه الله دا هم فرمايلي دي، چې دا حديث د فقې د يو ستر څپرکي بنسټ کارندوی دی او علماوو دې حديث شريف ته د (ثلاث الاسلام) درېيمه برخه اسلام لقب ورکړی دی.

حضرت امام ابو داود رحمه الله فرمايلي، چې دا حديث نيمه فقه ده.

د تېرې زمانې ټولو علماء کرامو خپل کتابونه له همدې حديث څخه پيل کړي دي، امام بخاري رحمه الله هم خپل کتاب په همدې حديث سره پيل کړی دی، همدارنگه مشکوة شريف کې هم له همدې حديث څخه پيل شوی دی، محدث عبد الرحمن بن مهدي رحمه الله فرمايي، هر ليکوال ته بويه، چې خپل کتاب له همدې حديث څخه پيل کړي.

د عبادت او عبادت توپير په نيت سره کوو، يو عبادت له بل څخه د نيت په واسطه افضليت مومي، لکه څرنگه چې د نفلو او

فرضي لمونځونو توپیر په نیت سره کېږي

که د عادت له مخې یو سړی خوراک، څښاک او کوروالی پرېږدي، نور وژه یې نه کېږي، ځکه چې د روژې د ثواب لپاره د روژې نیت ډېر اړین دی.

### شرعي هجرت او هېواد پرېښودنه:

نن سبا خلک یوازې هېواد پرېښودو ته هجرت وايي، که څه هم په نیت کې یې دا خبره نه وي، چې وطن د الله تعالی د رضا لپاره پرېږدم او که بل هېواد ته د تلو پر مهال که په لاره کې هر څومره رواناروا وکړي، د ډېرو حقوق تر پېښو لاندې کړي او هغه ځای ته په رسېدو سره که ډېر داسې کارونه وکړي، چې الله تعالی ترې منعه فرمایلي وي، سره له دې ټولو به یې لاریو به ورته هجرت وايي، خدای تعالی دې موږ د نفس له فرېبه وساتي، چېرته د صحابه کرامو رضوان الله علیهم هجرتونه او چېرته اوسني هېواد پرېښودل، چې حتا لمونځونه هم نه په کې ادا کېږي.

### د اخلاص اړتیا:

اخلاص ډېر مهم شی دی، ترڅو پورې چې مونږ نیت سپېڅلی نه وي او زړه کې مو دا نه وي، چې د دغه کار له ترسره کولو مې موخه د الله تعالی رضا ده، تر هغې هیڅ یو عمل ته بنایسته نه شو ویلی.

بزرګان وايي، که په یو کار کې مو یو نیت د دین وي او یو د دنیا بیا هم هغې کار ته اخلاص نه شو ویلی، لکه له روژې نیولو مو هدف دا وي، چې د دودۍ له پخولو به هم خلاص یم او د

ناروغۍ له امله به یو ډول پر هېز هم یم، یا له حج کولو څخه مو موخه دا وي، چې یو بهترین او الله تعالی ته خوښ عبادت دی، خو ورسره دې دا هم زړه کې وي، چې څه خو چکر به مې هم شي، سیل میل به هم وکړم، یا دې په اعتکاف کې نیت دا وي، چې څه دا یو ښه عبادت دی، ثواب یې هم ډېر دی او یو څو ورځې به د کور له کرایه هم خلاص یم، یا غریبانانو او بېوزلو سره مې ځکه مرسته وکړه، چې ثواب هم لري او خوله یې هم بنده شوه، نو دا ټول خیالات چې ستاسو په زړه او ذهن کې راگرځي، دا له اخلاصه وتلي دي، ځکه چې د شیطان مکر او جل ول مو د دغې نعمت تر لاسه کولو ته نه پرېږدي.

رسول الله صلی الله علیه وسلم فرمایي، چې که یو څوک په داسې حال کې له دنیا څخه لاړه، چې یوازې له الله تعالی سره یې د زړه له اخلاصه مینه درلوده، لمونځ یې کاوه او زکات یې ورکاوه، نو دغه سړی په داسې حال کې له دې دنیا څخه لاړه چې الله تعالی ورڅخه رضا دی.

له حضرت ابو فراس رضي الله تعالی عنه څخه روایت دی، چې وایي یو ځلې له رسول الله صلی الله علیه وسلم څخه یو سړي پوښتنه وکړه، چې ایمان څه شی دی؟ رسول الله صلی الله علیه وسلم ورته کړه، چې اخلاص... ۱۱۱

حضرت معاذ بن جبل رضي الله تعالی عنه فرمایي، کله چې رسول الله صلی الله علیه وسلم زه د یمن د حاکم په حیث وټاکلم او لېږلم یې، نو ما رسول الله صلی الله علیه وسلم ته کړه، چې ماته نصیحت وکړه، رسول الله صلی الله علیه وسلم وفرمایي، په خپل



دين کې اخلاص کوه، نو ستا لږ عمل به ډېر شمېرل کېږي

حضرت ثوبان رضي الله تعالى عنه فرمايي، چې رسول الله صلى الله عليه وسلم ويلې دي، اخلاص کونکو ته زېري ورکوم، چې دوی د لارښوونې او سمې لارې ډيوې دي، چې له امله به يې هره توره شپه سبا شي.

حضرت سعد رضي الله تعالى عنه فرمايي، چې ما خپل خان له ځينو صحابه کرامو څخه لوړ وگانه، نو په دې وخت کې رسول الله صلى الله عليه وسلم وفرمايل، چې الله تعالى له دې امت سره مرسته د ضعيفو او کمزورو خلکو د دعا، د هغوی د لمانځه او د هغوی د اخلاص له مخې کوي

حضرت ابو امامه رضي الله تعالى عنه فرمايي، چې رسول الله صلى الله عليه وسلم ته يو سړی راغی او پوښتنه يې ترې وکړه، چې اې د الله تعالى پيغمبره ايو سړی جهاد کوي او غواړي، چې ثواب او شهرت دواړه ترلاسه کړي، نو څه بايد وکړي؟ رسول الله صلى الله عليه وسلم وفرمايل، هيڅ دې نه کوي

دغه سړي درې ځلې دا پوښتنه وکړه او رسول الله صلى الله عليه وسلم هم دغه ځواب ورکړ، بيا رسول الله صلى الله عليه وسلم وفرمايل، بې له شکه الله تعالى هغه کار خوښوي او قبلوي، چې موخه ترې د الله تعالى رضا وي

لنډه دا چې که څوک غواړي، چې ډېر ثواب وگټي، نو هغوی دې د ډېر اخلاص ساتلو کوښښ وکړي

## د ځان بنودنې غندنه:

له دې حقیقت څخه انکار نه شي کېدای، چې که د یوه سړي له یوه کار څخه موخه د الله تعالی رضانه وي، نو خامخا به د دنیا اړوند کومه گټه ورپورې تړلي وي، لکه شهرت، پیسې، جادو جلال او داسې نور او له دې امله ښه کارونه کوي، چې له خلکو سره ناسته پاسته لري، گوري راگوري ورسره، ترڅو هغوی یې وگوري، صفت یې وکړي، ښه ښه نومونه ورته واخلي، قدرتاني یې وکړي او خلکو کې مشهور شي.

دا چې دا هر څه سملاسي نغد لاسته راځي او د آخرت معامله قرض ده، په ډېرو حدیثونو کې ریا له شرک سره برابره گڼل شوې ده، همدارنگه رسول الله صلی الله علیه وسلم په یوه حدیث کې ویلي دي:

زه پر تاسو ډارېزم، چې کوچنی شرک ونه کړئ، صحابه کرامو به ورته وویل، کوچنی شرک څه شی دی؟ ویې فرمایل، ځان بنودل.

حضرت شداد بن اوس رضي الله تعالی عنه فرمایي، چې ما له رسول الله صلی الله علیه وسلم څخه اورېدلي دي، چا چې د ځان بنودنې او (ریا) لپاره لمونځ وکړ، هغه شرک وکړ، چا چې د ځان بنودنې لپاره روژه ونيوله، هغه شرک وکړ، چا چې د ځان بنودنې لپاره صدقه ورکړه، هغه شرک وکړ. [رواه احمد]

یو ځلې شداد بن اوس رضي الله تعالی عنه ژړل، چا ترې پوښتنه وکړه، ولې ژاړې؟ ویې ویل، یوه خبره رایاده شوه، چې له

پیغمبر صلی الله علیه وسلم څخه مې اورېدلي وه، هغې وژړولم

ماله رسول الله صلی الله علیه وسلم څخه اورېدلي ول، زه د خپل امت په شرکت کولو او پټ شهرت باندې ډارېږم

ما ترې وپوښتل، ای د الله تعالی پیغمبره اله ته اوروسته به ستا امت شرک وکړي؟ ویې فرمایله: هو، بیا یې وویل، خبر اوسئ، هغوی به لمړیا سپوږمۍ ته عبادت نه کوي او نه به د بت یا تیرې عبادت وکړي، خو په خپلو عملونو به ډارېږي

او پټ شهرت دېته وایي، چې په دوی کې به یو سړی روژه ونیسي، بیا یې که کوم کار ته زړه شي، یا یې ذوق وشي، نو روژه به ورته پرېږدي. [احمد و بیهقي]

په یوه حدیث شریف کې راغلي دي، چې الله تعالی فرمایي، کوم سړي چې داسې یو عمل وکړ، چې پرته له مایې بل څوک هم په کې شریک وګاڼه، نوزه به دغه سړي سره دده له عمله پرېږدم، مانا د دغې عمل به هیڅ ثواب ورنه کړم

حضرت عمر رضي الله تعالی عنه یوه ورځ جومات ته راغی، ویې لیدل، چې معاذ بن جبل رضي الله تعالی عنه قبر ته ناست دی او ژاړي، پوښتنه یې ترې وکړه، ولې ژاړې؟ یو شی ما ژړوي، چې هغه مې له رسول الله صلی الله علیه وسلم څخه اورېدلي دي، هغه مبارک به ویل، چې لږه ریا هم شرک دی او چا چې د خدای تعالی له دوست سره دښمني وکړه، داسې ده لکه له خدای تعالی سره چې د جنگ میدان ته راوځي.

پرته له شک څخه الله تعالی هغه بنده گان خوشوي، چې په پټه سره عبادت کوي، پر هېزگاروي او د ځان ښودنې لپاره تقوی او پر هېزگاري نه کوي.

دغه ډول خلک به له هر ډول مصیبتونو او تورتمنونو څخه په امان وي. [مشکوة]

### د ریا کوونکو جزا د غم کوهی:

حضرت ابو هریره رضي الله تعالی عنه فرمایي، چې يو ځل رسول الله صلی الله علیه وسلم وفرمايل [جِبِّ الْخُزْنِ] څخه ځان وساتئ.

ومو پوښتل: یا رسول الله صلی الله علیه وسلم [جِبِّ الْخُزْنِ] څه شی دی؟

ويي فرمايل: په دوزخ کې يوه شاه ده، چې هره ورځ ترې دوزخ څلور سوه ځلې پناه غواړي، صحابه کرامو وپوښتل، دغه کوهی د چا لپاره دی؟

رسول الله صلی الله علیه وسلم وفرمايل: د هغه عبادت کوونکي لپاره چې د ځان ښودلو لپاره ښه کارونه کوي. [مشکوة]

### په دې دنیا ذلیل:

حضرت عبد الله ابن عمر رضي الله تعالی عنه وايي، رسول الله صلی الله علیه وسلم وفرمايل، کوم سړی چې خپل يو عمل مشهور کړي، خداي تعالی به هغه د خپل مخلوق په مجلسونو



کې په بدې مشهور کړي، ذلیل او وبه یې شرموي [طبراني  
والبیهقي]

**ښه نیت:**

د ښه نیت په لرلو سره الله تعالی مسلمانانو ته داسې یوه ښه  
نسخه وروښودله، چې په عملي کولو سره به یې هر مسلمان ته  
خاورو څخه سره زر جوړېږي.

ځینې خلک داسې فکر کوي، چې د ښه نیت په درلودلو سره  
ناسم کارونه هم سمېږي او له گناه څه ثواب جوړېږي، دا خبره خو  
بېخي ناسمه ده، گناه خو په هر حالت کې گناه ده، چې په هر  
څومره ښه نیت سره ترسره شي روانه ده.

د مثال په توګه یو څوک د چاله کور څخه په دې نیت غلا  
کوي، چې کوم شيان یا پیسې، چې له غلا څخه لاسته راځي،  
هغه به صدقه کړم، نو د دغې نیت له امله به یې د غلا گناه ونه  
ښل شي.

د رسول الله صلی الله علیه وسلم له پورتنۍ خبرې څخه مطلب  
دا دی:

۱. په هیڅ یو نېک او ښه کار تر هغې ثواب نه ورکول کېږي،  
تر څو چې په سم نیت سره ترسره نه شي.

د مثال په توګه، د لمانځه ثواب هغه وخت ډېر زیات شي، چې  
د الله تعالی د خوشحالولو لپاره وشي، که د ځان ښودنې لپاره  
لمونځ وشي، نو برعکس گناه به یې د ثواب پر پرتله زیاته وي.

۲. او دویم مطلب دا دی، کوم کارونه چې مباح یا جایز دي، اصلي حکم یې دا دی، چې په هغې نه ثواب شته او نه پرې عذاب، خو که دغه روا کالونه په سم نیت سره ترسره شي، نو په عبادت بدلېږي او ثواب هم پرې ورکول کېږي، د مثال په ډول؛ ډوډۍ خوراک له مباح کارونو څخه یو کار دی، خو که یو څوک ډوډۍ په دې نیت سره وڅوري، چې له امله به یې زما د وجود ځواک پیاوړی شي او بیا به د الله تعالی په لاره کې ترې ګټه واخلم، نو دغه ډوډۍ خوراک ثواب هم لري، یا یې په دې نیت سره وڅوري، چې الله تعالی زما د نفس حق هم پر ما ایښی دی، نو ددې حق پر ځای کولو لپاره ډوډۍ خورم، یا یې په دې نیت سره وڅوري خوند ترې واخلمه او له زړه نه د الله تعالی شکر وباسم، نو د داسې نیتونو په درلودلو سره ډوډۍ خورل ثواب لري، لنډه دا چې ټول مباح کارونه که په ښه نیت سره ترسره شي، د ثواب لامل ګرځي، د ښه نیت یو څو مثالونه چې به ورځني ژوند کې موږ کولی شو، همدغه کارونه ثواب وګرځوو، په لاندې ډول دي.

- حلاله روزي پیدا کول د سوداګرۍ له لارې وي، د دندې له لارې، د کرنې یا بلې کومې لارې څخه وي، که چېرې په دې کې د انسان نیت دا وي، چې الله تعالی زما د خپل ځان او زما د کورنۍ روزې پیدا کول، پر ما فرض کړي دي، دا روزي ځکه پیدا کوم، چې د هغوی حق ورادا کړم، نو د حلالې روزي دا ټول کارونه د عبادت او ثواب په څېر ګرځي.

بیا که چېرته دا نیت هم ولرو، چې کومې روپۍ چې د دغې کاروبار له لارې ګټم، اول به پرې د خپلې کورنۍ اړتیاوې پوره کوم او چې کله مې له کورنۍ هم زیاتې شوي، بیا به یې پر بېوزله

او غریبانانو و وېشم، یا به یې په نورو ښو کارونو ولگوم، نو د دغې نیت په درلودلو سره به لا ډېر ثواب وگتن.

- که چېرې یو سړی زده کړې کوي، نیت یې دا وي، چې وروسته له لوړو زده کړو غواړم، د خپلو خلکو خدمت وکړم، که څوک دیني زده کړې کوي، نو خلکو ته د دین رسولو نیت وکړي، د طب زده کړيال دا نیت وکړي، چې د زده کړو تر بشپړېدا وروسته به د خپلو خلکو خدمت ته متې رابلو و هم.

انجینری والا دغه پوهنځی په دې خاطر لولي، چې له دې لارې به د دې هېواد خدمت وکړم، یا څوک کوم بل هنر زده کوي، چې نور خلک به راڅخه گټه پورته کړي.

- انسان چې کوم کار هم د ځان لپاره خوښ کړي او په دې اړه فکر وکړي، چې د روزی ژمنه الله تعالی کړې ده، خامخا به یو کپ ډوډی را کوي، خوزه غواړم همدغه لاره وټاکم، ځکه له همدې لارې د الله تعالی د مخلوق ښه خدمت کولی شم، نو دغه کار هم د اجر او ثواب لامل کېږي.

د مثال په توگه یو څوک ډاکتر کېږي، دا نیت وکړي، چې د پیسو گټلو نورې ډېرې چارې هم وې، ما ځکه ډاکترې ولوسته، چې له دې لارې د خلکو د خدمت مصدر وگرځم.

د مثال په ډول یو سړی د رخت دوکان لري، هغه دا کار و بار به دې نیت سره کوي، چې په شریعت کې ښه لباس اغوستل واجب دي، ډېرې نورې لارې هم وې، چې ما کولی شول هغولارو ډېرې پیسې وگټم، خو دا کار مې ځکه وټاکه، چې د خلکو دغه واجب عمل سرته ورسوم.

همدارنگه که یو څوک دنده په دې خاطر پرمخ وړي او هدف



یې دا وي، چې له دې لارې خپلو خلکو ته خدمت وکړم، که څه هم نوموړی دغه کار د پیسو په مقابل کې کوي، خو ثواب به د نیت ورکول کېږي.

- ښه لباس (کالي) د دې په خاطر اغوندم، چې الله تعالی ماته کوم نعمتونه راکړي، ښکاره یې کړم او لیدونکي یې وگوري، د دې لپاره مې نه دي اغوستي، چې یا ماته ستر سرمایه لرونکی وواي او یا داسې فکر وکړي، چې هغوی ما په لویو کسانو کې حساب کړي.

- له خپلو بچیانو سره په دې خاطر مینه کوم، چې رسول الله صلی الله علیه وسلم له ماشومانو سره مینه کوله.

- د کور په کارونو کې د دې په خاطر له مېرمنې سره مرسته کوم، چې رسول الله صلی الله علیه وسلم به کله د وخته کور ته راغی، نو د کور په کارونو کې به یې له خپلې کورنۍ سره مرسته کوله.

- له مېرمنې او بچیانو سره د دې په خاطر خوش طبعي کوم، چې رسول الله صلی الله علیه وسلم فرمایلي دي، چې له دوی سره په ښه خوله خبرې وکړئ او ښه چلند ورسره وکړئ.

- په کور کې مې بوتی یا ونه په دې خاطر کړمه، چې انسان یا څاروی به ترې ګټه پورته کړي او لیدونکو ته دا منظره ښکلي ښکاره شي.

- خپل لیکلي فایلونه په دغه خاطر ښکلي کوم، چې لوستونکي ترې خوند واخلي.

- ښځه دې په دې خاطر په ځان ګوتې وهي او سینګار دې کوي، چې خاوند یې خوشحاله شي او نارینه په دې خاطر پاک



سوتره وگرځي، چې په لیدو یې مېرمن هم خوشحاله شي  
 - ساعت ددې لپاره په لاس کوم، چې د لمانځه وختونه پرې  
 گورم او د وخت قدر په پېژندلو کې به راسره همکاري وکړي  
 لنډه دا چې دا یو څو مثالونه ول، که نه نو امام غزالي رحمه  
 الله په خپل کتاب (احیاء العلوم) کې ویلي، په دنیا کې هیڅ یو  
 داسې کار نه شته، چې موږ ورسره ښه نیت ملگری کړو او مخ پر  
 وړاندې لاړ شو.

ترې دې پورې چې که ښځه او خاوند ددې په خاطر یو له بل  
 څخه خوند واخلي، چې یو د بل حق ادا کوي، او له دې کار سره  
 به د دواړو په لمنه تور داغ نه وي، بلکې دغه کارونه به یې ثواب  
 گڼل کېږي

پای

۳/۹/۱۳۹۳ قوس

جلال آباد خپل کور

وخت ۱۱ بجې، ۲۴ دقیقې